




# VIL-BELT VICTORIA

Pubblikazzjoni tal-Bażilika ProtoParrokkjali ta' San Ġorġ | Ghawdex

JANNAR – APRIL 2017

Nru 190



**ESKLUSSIVA**  
Ippubblikat għall-ewwel darba l-kuntratt tal-qniepen Barigozzi **20**



**“STEDINA LIS-SOĊJETÀ TA' ŻMIENNA BIEX TERĠA' TISKOPRI S-SENS TAL-IMĦABBA VERA”**

**Ħames punti fuq l-Amoris Lætitia**  
Dun Richard N. Farrugia

Żgur li lkoll smajna bl-Eżortazzjoni Appostolika tal-Papa Frangisku *Amoris lætitia* miktuba frott ir-riflessjoni li l-Isqfijiet ta' madwar id-dinja għamlu fiż-żewġ Sinodi li saru dwar il-familja f'Ottubru 2014 u f'Ottubru 2015. Kif jistqarr il-Papa nnifsu, l-Eżortazzjoni hija mdaqqsma mhux hazin – fiha 325 paragrafu mqassma f'disa' kapitli – u titlob li dawk li jaqrawha “jinzlu fil-fond tagħha b'ħafna sabar” (n. 7). Hawn naqsam magħkom ħames punt: li jistgħu jghinu biex niehdu fidejna dan id-dokument u raqrawh halli “kull wiehed u wahda jhossu msejjah jiehu ħsieb bi mhabba l-hajja tal-familji tagħna” (n. 7).

**1** L-imħabba tal-mizzewġin hija *saħiħa u kawża ta' ferħ*. L-Eżortazzjoni Appostolika tibda proprju bil-kelmiet: “il-ferħ tal-imħabba”. Hija stedina lis-soċjetà ta' żmienna biex terġa' tiskopri s-sens tal-imħabba vera u awtentika: “It-tagħlim tagħna fuq iż-żwieġ u l-familja ma  
*jissokta f'pagna 6...*

FRANGISKU  
**AMORIS LÆTITIA**  
Il-ferħ tal-imħabba

Eżortazzjoni appostolika dwar l-imħabba fil-familja

“Matul l-aħħar għoxrin sena, f'disgħa minnhom il-Parroċċa ta' San Ġorġ kellha aktar imwiet registrati milli magħmudijiet, bl-aħħar ordinazzjoni saċerdotali tmur lura sitt snin”





# Editorjal

UFFIĊĊJU EDITORJALI  
Uffiċċju Parrokkjali Bażilika San Ġorġ Triq il-Karità Victoria VCT 1200, Għawdex  
tel: 21 556 377, fax: 21 556 981, email: info@sangorg.org  
web: www.stgeorge.org.mt radio: 104.00MHz FM Stereo

## Reality check

Jekk wiehed jiffi ftit l-artiklu f'din il-harga dwar ix-xejriet soċjali tal-Parroċċa, kif jirrizultaw minn statistika mehuda mir-Registri Parrokkjali, jinnota kif hemm punti importanti ta' min jgħarbe bis-serjeta', u forsi anki bi ftit thassib. F'diversi mumentu fl-ahhar ghoxrin sena rajna li gew irregistrati aktar imwiet milli magħmudijiet. Rajna wkoll li l-ghadd ta' tfal u adolexxenti li rċeview is-sagramenti tal-Konfirmazzjoni u l-Ewwel Tqarbina naqas drastikament, bidla

li naturalment giet affettwata mir-rata tat-twelid. Hu ta' thassib ukoll li fl-ahhar hamsa u ghoxrin sena, il-Parroċċa tagħna tat biss erba' vokazzjonijiet sacerdotali godda lill-Knisja f'Għawdex. F'wicċ din ir-realtà, wiehed jibda jahseb fejn ser tkun il-Parroċċa tagħna fi ftit snin ohra. Ma jagħmilx gid, jew ikun kontroproducenti, li nibqghu naħsbu b'mentalità li kollox għadu l-istess. Irridu naghmlu ftit *soul searching*, u nibdew billi naċċettaw li r-realtà

qed tinbidel b'pass mgħagħel. Jekk mhux sa n-ehdu azzjoni fuqha, din ir-realtà ser issir iktar qarsa biex naċċettawha fis-snin li ghejjin. Hu għalhekk importanti li l-Parroċċa tagħna tiffoka aktar l-isforzi tagħha. Nehtiegu aktar impenn kollettiv u vizjoni ta' Knisja biex nibnu ambjent san għal vokazzjonijiet godda. Hu importanti wkoll li l-Parroċċa ssahha il-preżenza tagħha billi tvara proġetti ta' fejda u *outreach*.

## IL-BELT VICTORIA tliet darbiet fis-sena

Kif accennajna digà f'hargiet preċedenti, f'dawn l-ahhar snin il-Bord Editorjali ta' din ir-rivista għamel evalwazzjoni serja tal-qagħda attwali tagħha biex jizen is-sostenibbiltà tal-frekwenza li biha tiġi stampata.

Minn meta bdiet tohrog f'Luġu-Awwissu 1981, din il-pubblikazzjoni harget bi frekwenza bimensili u wasslet ahbarijiet mill-Parroċċa ta' San Ġorġ u materjal siewi dwar l-istorja tal-Bażilika Gorgjana u ta' beltna li jiġi mffitex mhux biss mill-parruċċani imma anki minn hafna qarreja u ricerkaturi ohrajn. Dan l-ahhar inbena werrej dettaljat tal-materjal kollu li deher f'dawn il-hargiet kollha - issa fuq mija u disghin! Sitta u tletin sena wara, minkejja l-isfidi ta' kull xorta, ir-rivista għadha tasal b'xejn fid-djar ta' l-fuq minn 1,200 familja fil-parroċċa.

Iż-zminijiet jimbidlu, l-ispejjeż żdiedu, l-esiġenzi jehdu sura ohra, u l-hidma bla waqfien tibqa' tagħfas fuq il-ftit voluntiera li jhejjuha għall-istampa. Ridna nżommu saqajna mal-art u ma nkunux ta' piz fuq l-ispejjeż kbar li llum il-gurnata għandha ma' wicċha l-Parroċċa.

Bl-ghan li permezz ta' din il-pubblikazzjoni nibqghu naghdu l-ahjar servizz lilkom il-qarreja Gorgjani b'ahbarijiet fuq il-grajjiet ewlenin fil-hajja tal-komunità parrokkjali, il-Bord Editorjali f'konsultazzjoni mal-Arcipriet iddecieda li *minn Jannar 2017*, din ir-Rivista ufficjali tal-Parroċċa ta' San Ġorġ tibda tohrog tliet darbiet fis-sena, b'harsa lura lejn ic-ċelebrazzjonijiet ewlenin fil-kalendarju liturgiku tagħna: **1. Jannar-April** (wara l-Ghid u l-Festa Liturgika ta' San Ġorġ), **2. Mejju-Awwissu** (wara l-Festa Titulari ta' San Ġorġ), u **3. Settembru-Dicembru** (wara l-fruh tas-Sena Pastoral u l-festi tal-Milied).

Waqf li napprezzaw is-suggerimenti li tkomplu tagħtu b'risq din ir-rivista, fakru li tistgħu tghinu bl-ghotjiet tagħkom kif ukoll b'kontribuzzjonijiet rilevanti anki ta' kitbiet u ritratti. Grazzi!



*Il-Belt Victoria* hi l-pubblikazzjoni maħruġa mill-Bażilika ProtoParrokkjali ta' San Ġorġ, bl-ghan li twassal il-messaggġ Kristjan u ahbarijiet ohra tal-parroċċa lill-membri tal-komunità parrokkjali mifruxa mal-erbat irjieh tad-dinja. L-ewwel hargà giet stampata fl-1981 wara decizjoni li ttehdet f' seminar parrokkjali fi Frar ta' dik is-sena, bl-inizjattiva tal-Arcipriet Mcns. Emanuel Mercieca. Mitbugħa għand *A&M Print*, il-Qala, Għawdex.



**BORD EDITORJALI**  
Francesco Pio Attard, Andrew Formosa, Noel Micallef  
Il-fehmiet tal-kontributur mhux bilfors jaqblu ma' dawk tal-bord editorjali.



# MESSAĠĠ mill-Arcipriet

## Mons. Joseph Curmi



✉ archprieststgeorge@gmail.com

### Tigdid

Iż-żmien li fih qegħdin bhalissa verament jgħanni b'vuċi għolja din il-kelma: *tigdid*. Meta tara l-pjanti kollha jwarrdu f'armonija ta' tant kuluri, tara s-sema jżid fid-dawl u x-xemx fis-sirġa tagħha. Tigdid, meta tisma' l-Kelma ta' Alla tirrakkonta l-ħeġġa tal-ewwel Insara li minn tnax-il raġel imbezzgħa, bil-qawwa tal-Ispirtu s-Santu jieħdu l-hajja. Tigdid, meta thares lejn il-komunità parrokkjali tagħna u tilmahha tgħix il-festi tal-Għid, il-festa liturgika ta' San Ġorġ, il-Grizma tal-Isqof, l-Ewwel Tqarbina u l-Kwaranturi, fejn bħal donnu kulhadd f'sintonija anki mal-istess natura jgħid: "Il-Mulej iġedded, il-Mulej it-tama tagħna".

#### Is-sens

Kull haġa li ma tiggeddid, tmut. Anki l-gilda ta' gisimna tiggedded fis-skiet kull minuta. Hemm bżonn tat-tigdid mhux għax ta' qabel kien hazin, imma għax żmien differenti jitlob modi differenti. Ta' qabilna hadmu hafna biex ikunu godda għaz-żmien tagħhom. Ahna wkoll, filwaqt li nġożżu dak li għamlu ta' qabilna, irridu niggeddu. It-tigdid fil-Knisja mhux għall-gcst tal-gdid, imma biex il-messaġġ ta' Kristu jasal lill-bniedem tal-lum. Il-Knisja f'dan iż-żmien tal-Għid titlob: "Ejja, Spirtu Qaddis, ġedded il-wieċ tal-art". Din hi t-talba li jien bhala Ragħaj ta' din il-komunità nitlob.

#### Il-bniedem fiċ-ċentru

F'dan l-aħħar żmien habbart xi proġetti li l-Parroċċa tagħna ilha thoss il-bżonn tagħhom. L-ewwel żewġ proġetti li se jibdeu b'mod irmedjat huma dawk tal-pannelli fotovoltajċi u tar-restawr tal-faċċata. Dawn iż-żewġ proġetti għandhom fiċ-ċentru tagħhom lill-bniedem. Dan għaliex dawk kollha li jilmhu minn barra jew jinqed

bil-Bażilika tagħna, għandhom bżonn jilmhu s-sbuħija tal-qalb u l-fidi li kellhom il-persuni li bnew din il-Bażilika u għammruha bl-ifjen arti. Għandna dmir inharsu l-arti, għandna dmir inharsu l-ambjent. Għandna dmir li lill-bniedem tal-lum inxennquh għas-sbuħija ta' Alla li tmur lil hemm minn dik tal-arti. Dan hu wiehed mill-modi kif illum mistiedna ngeddu l-parroċċa tagħna.

#### Kun parti mit-tigdid

It-tigdid għandu żewġ faċċati. It-tigdid ta' barra jrid ikun akkumpanjat mit-tigdid tal-qalb. Nixtieq li matul din is-sena li ġejja niggeddu kemm fil-proġetti li semmejt u kemm billi nsahhu l-gruppi parrokkjali li ġa jeżistu u noholqu oħrajn godda. Għalhekk nitlobkom u nhegġigkom biex tkunu parti minn dan it-tigdid. Inhegġigkom tgħinuna finanzjarjament imma wkoll tgħinuna billi tinteressaw ruħkom fil-formazzjoni lid-diversi kategoriji. Għall-proġetti tal-pannelli fotovoltajċi u tar-restawr tal-faċċata għandna bżonn hafna qlub ġenerużi li jagħmlu saġrificċju mill-gid li l-Mulej ipprovdilhom. Iżda għall-proġetti pastorali tal-gruppi għandna bżonn ukoll hafna saġrificċji minn nies li joffru hinhom. Għalhekk, kulhadd kif jista', inhegġigkom tkunu parti mit-tigdid.

San Ġorġ ta' haġtu proprju biex iġedded il-Knisja. Minn suldat ta' din l-art sar suldat tas-Sema. Illum ihegġegħ lilna biex nġhadu mill-għarbiel tal-Vanġelu l-hajja tagħna biex hekk nibnu fuq dak li verament jgħodd: "Jiena nġhodd kollox bhala telf hdejn il-qligħ kbir li hemm filli nagħraf lil Kristu Ġesù Sidi; minħabba fih ridt li nitlef kollox, u nġhodd kollox bhala knis, biex nirbaħ lil Kristu, u nkun ninsab fih" (Fil 3:8-9).

### KRONAKA PARROKKJALI (JANNAR-APRIL 2017)

#### Membri godda fil-komunità parrokkjali

- 08/01/2017 Claire Adele Hui, b'nt John Sultana u Li Zhang
- 19/02/2017 Annah, b'nt Brian Joe Attard u Diane Calleja
- 26/02/2017 George, b'nt Adam Attard u Jessica Portelli
- 15/04/2017 Waylon, bin Angelo Brignoli u Melanie Grech
- 15/04/2017 Jerome, bin Aldo Sultana u Vanessa Azzopardi

22/04/2017 Alexander, bin Nicolò Tesconi u Rebecca Grech

23/04/2017 Ella Grace, bint Donald Micallef u Rose Ann Vella

30/04/2017 Jana, bint Joseph Ellis u Simona Vassallo

#### Inġhaqdu fis-sagrament taż-Żwieġ

07/01/2017 Alex Sacco u Analise Xerri

22/04/2017 Karl Zammit u Roberta Sammut

#### Marru jinghaqdu ma' Kristu Rxoxt

13/01/2017 Sophia Calleja

28/01/2017 Patri Egidju Mizzi OFMCONV

20/02/2017 George Tabone

27/02/2017 Antonia Mercieca

08/04/2017 Yvonne Sultana

15/04/2017 Grazia Said

17/04/2017 Rita Aquilina




# Ħarsa lejn xi indikaturi soċjali fil-Parroċċa ta' San Ġorġ fl-aħħar snin

(L-Ewwel Parti)

Andrew Formosa\*

Dan l-artiklu ser jgħarbel diversi fatturi biex jixhet dawl fuq it-*trends* l-aktar komuni li l-Parroċċa tagħna għaddiet minnhom fl-aħħar snin, b'indikazzjonijiet ukoll dwar il-futur qarib. L-istudju jikkonsisti f'analizi tar-Registri tal-Parroċċa ta' San Ġorġ, il-Belt Victoria, fejn hu mnizzel it-tagħrif dwar l-amministrazzjoni tas-sagramenti tal-Magħmudija, l-Ewwel Tqarbira, il-Grizma tal-Isqof, u l-Imwiet, kif ukoll tal-istatistika uffiċjali mahruġa mill-Uffiċċju Nazzjonali tal-Istatistika dwar l-Ordinazzjonijiet Presibterali ta' sacerdoti djoċesani, imsejsa fuq tagħrif miġbur mill-Kurja Veskovili ta' Għawdex.

## Magħmudijiet u Mwiet



Graff 1: Magħmudijiet u mwiet irregistrati fil-Parroċċa ta' San Ġorġ, 1900-2016.

L-analizi tar-registrazzjoni ta' dawn iż-żewġ sagramenti hija importanti biex inkunu nafu kemm membri godda dahlu fil-komunità parrokkjali u kemm minnhom hallewna. Hekk inkunu nistgħu niddeduċu jekk fl-aħħar tas-sena jkunx żdiedu jew naqsu l-membri tal-parroċċa. Ta' min jiċċaraha minnufih li hawn qed jiġi analizzat l-għadd ta' persuni li rċivew is-sagramenti u mhux ta' twelid, allura l-analizi tat-twelid ta' trabi jew l-imwiet tista' tkun mhix kompluta. Madankollu, nafu li fil-parti

l-kbira tagħha l-popolazzjoni lokali tigi mghammda fil-Knisja Kattolika.

L-analizi li qed nagħmlu tar-Registri tal-Magħmudijiet<sup>1</sup> u tal-Imwiet tibda mis-sena 1900 u tibqa' ġejja sa żmienna. Kif jidher ċar, sas-snin tletin kien hemm rata qawwija ta' magħmudijiet, allura rata għolja ta' twelid fil-parroċċa, li mbagħad bdiet tbatti sa nofs is-snin hamsin. Ta' min jinnota li dan iż-żmien Malta kienet affettwata mit-Tieni Gwerra Dinjija (1939-1945). Wara s-snin hamsin, ir-rata reġgħet għoliet, sakemm bdiet nieżla sa livelli baxxi fis-snin sebghin u tmenin. Dan iż-żmien jikkonċidi mal-emigrazzjoni qawwija ta' Maltin lejn diversi pajjiżi oħra. Għalkemm ir-rata reġgħet għoliet lejn is-snin disghin, ċabdet mill-ġdid it-triq tan-niżla sas-snin preżenti. Ta' min jinnota li l-ogħla numru ta' magħmudijiet f'sena kien ta' 251 (fl-1910), bl-inqas wiehed ikun 21 (fl-2004). Xhin tanalizza l-*pattern* tal-imwiet fil-parroċċa, din issegwi dik tal-magħmudijiet sas-snin 1960. Fis-snin sebghin wiehed jinnota li kien hemm snin li kien hemm aktar imwiet milli magħmudijiet, li jfisser li l-parroċċa tagħna kienet fl-fatt ċieghda tiċkien. Kif fssirna aktar kmieni, dan iż-żmien rajna emigrazzjoni lejn pajjiżi barranin, li fil-fatt influwenzat ukoll genituri li siefru u għalhekk naqset il-possibbiltà ta' twelidijiet u, allura, magħmudijiet godda.

Dan il-*pattern* qed narawh, b'aktar saħħa, fl-aħħar snin. Jekk tanalizza l-aħħar għoxrin sena, f'disgħa minnhom jirriżulta li kien hemm aktar imwiet milli magħmudijiet. Ta' min jikkonsidra l-fatt li bħala Nazzjon, ir-rata ta' fertilita, kif irrappurtata mill-Uffiċċju Nazzjonali tal-

Istatistika f'dawn l-aħħar snin (2006-2014) kienet waħda relattivament stabbli, li kienet tvarja minn 1.3 għal 1.4<sup>2</sup>. Ta' min jinnota wkoll li jekk tqabbel id-*data* tas-snin 1900 ma'

<sup>1</sup> Dawn ir-Registri jinkludu biss persuni li rċivew is-Sagrament tal-Magħmudija. Twelidijiet ta' trabi jew persuni oħra li għal xi raġuni jew oħra ma rċivewx is-sagrament tal-Magħmudija mhumiex inkluzi.


<sup>2</sup> [https://nso.gov.mt/en/publications/Publications\\_by\\_Unit/Documents/C3\\_Population\\_and\\_Tourism\\_Statistics/Demographic\\_Review\\_2014.pdf](https://nso.gov.mt/en/publications/Publications_by_Unit/Documents/C3_Population_and_Tourism_Statistics/Demographic_Review_2014.pdf).

dik tal-aħħar snin, issib tnaqqis qawwi fil-magħmudijiet. Filfatt il-medja tal-magħmudijiet irregistrati fis-snin 1900-1910 kienet ta' 190, filwaqt li l-medja fis-snin 2006-2016, il-magħmudijiet kieru 33. Min-naħa l-oħra, il-medja tal-imwiet fis-snin 1900-1910 kienet ta' 65, filwaqt li l-medja fis-snin 2006-2016 kienet ta' 30 mewt.


### L-Ewwel Tqarbina u l-Konfirmazzjoni<sup>3</sup>

Meta tara n-numri ta' tfal u adolexxenti li rċievew l-Ewwel Tqarbina u l-Konfirmazzjoni fl-aħħar erbgħin sena, l-aktar perjodu li fih irċievew dawn is-sagramenti kien tas-snin disgħin. Din iż-żieda titqabbel tajjeb man-numru relattivament għoli ta' magħmudijiet irregistrati fis-snin tmenin u l-bidu tad-disgħinijiet. Ta' min jgħid li, skont il-prassi fil-Knisja lokali, min tghammed fil-perjodu msemmi r-bagħad kien jirċievi s-sagramenti


<sup>3</sup> Qabel l-1976 fil-Parroċċa ma kinux jinżammu Registri tal-Ewwel Tqarbina, waqt li l-Grizma kienet titnizzel maġenb l-isem fil-Magħmudija.



Graff 4: Persentaġġ ta' saċerdoti djoċesani ordnati minn kull parroċċa f'Għawdex, 1956-2016.



Graff 2: L-Ewwel Tqarbina u l-Konfirmazzjoni rregistrati fil-Parroċċa ta' San Ġorġ, 1976-2016.



Graff 3: Ordinazzjonijiet ta' saċerdoti djoċesani mill-Parroċċa ta' San Ġorġ, 1956-2016.

tal-Ewkaristija u l-Konfirmazzjoni tmien snin u tnax-il sena wara li jkun twieled, rispettivament. Mal-bidu tal-millennju, in-numru ta' tfal li rċievew l-Ewwel Tqarbina u l-Konfirmazzjoni beda nieżel. Hu mistenni li sakemm ir-rata ta' magħmudijiet tibqa' l-istess jew saħansitra tonqos aktar, in-numru ta' tfal li ser jirċievu dawn is-sagramenti ser isewgi l-istess *pattern* fis-snin ta' wara.<sup>4</sup> L-akbar numru ta' tfal li rċievew l-Ewwel Tqarbina kien ta' 82 fis-sena 1992, filwaqt li l-akbar numru ta' adolexxenti li ngħataw il-Konfirmazzjoni kien ta' 71 fis-sena 1996.<sup>5</sup>

### Ordinazzjonijiet ta' saċerdoti djoċesani (1956-2016)

L-aħħar parti tal-analizi hi dik ta' kemm saru ordinazzjonijiet ta' saċerdoti djoċesani mill-Parroċċa ta' San Ġorġ. Ta' min jinnota li dan l-eżerċizzju jibda mis-sena 1956, peress li sas-sena ta' qabel ir-Rabat fuq il-karta kien meqjus parroċċa waħda b'żewġ knejjes parrokkjali – il-Katirdal u San Ġorġ, u għalhekk ma kienx dejjem faċli nikkonkludu liema hi l-parroċċa proprja tal-provenjenza ta' kull saċerdot, anki minhabba li f'diversi kazi saċerdoti mill-Parroċċa tal-Katirdal

<sup>4</sup> Mhux qed tiġi kkunsidrata l-possibbiltà li fost it-tfal li jirċievu dawn is-sagramenti hemm uħud minn parroċċi oħra imma li jagħzlu li jirċievu dawn is-sagramenti fil-Parroċċa ta' San Ġorġ, kif ukoll koppji bit-tfal li jbiddu l-parroċċa tagħhom u ma jitghammedux fil-Parroċċa ta' San Ġorġ.

<sup>5</sup> Mhix qed tiġi inkluża s-sena 1976, fejn kien hemm 177 student għall-Konfirmazzjoni, ammont kbir hafna, għax fdik is-sena rċievew is-sagrament dawk kollha li ma kinux irċievew fis-snin ta' qabel minhabba l-kwistjoni tal-inkwiet parrokkjali.



...jaqbad minn paġna 1

## “Il-familja perfetta ma teżistix”

Jistax jieqaf jitnebbah u jinbidel fid-dawl ta' din l-aħbar ta' mħabba u ta' hlewwa, biex hekk ma jsirx sempliċi difiża ta' duttrina kiesha u mejta” (n. 59). Fit-tieni kapitlu, il-Papa jsemmi l-isfidi l-kbar li jistgħu jheddu l-familja – isemmi l-problema tal-faqar, tal-qgħad, tal-inugwaljanza bejn is-sessi, l-ideoloġiji li jipprezentaw mudelli ta' familji li jfaqqru s-sinifikat tal-familja mibnija fuq l-imħabba ta' bejn raġel u mara. Isemmi wkoll l-individwalizmu esagerat, l-instabbiltà fir-relazzjonijiet minħabba l-fatt li l-persuna tithalla tingarr mix-xewqat tagħha, u t-tibdil li qed iseħh fis-socjetà. Quddiem dan kollu jeħtieġ li nkunu *pro-attivi* aktar milli negattivi, u filwaqt li nqisu l-gravità ta' dan it-theddid, ninsistu aktar biex inwasslu s-sbuhija tal-imħabba: “Hu mitlub minna sforz iżjed responsabbli u ġeneruż, li jikkonsisti f'li nagħtu r-raġunijiet u l-motivazzjonijiet tal-għażla tagħna favur iż-żwieġ u l-familja, biex hekk l-oħrajn ikunu iżjed disposti li jwieġbu għall-grazzja li Alla qed joffrilhom” (n. 35).

**2** Biex niskopru l-imħabba vera neħtieġu d-dawl tal-Kelma ta' Alla. Aktar milli soluzzjonijiet ta' natura soċjoloġika, il-Knisja hija msejha biex b'entuzjażmu mġedded ixandar il-verità tal-Vanġelu lill-familji ta' zmienna. Fil-fatt, l-Eżortazzjoni tistieden lilna Nsara biex aktar milli nharsu lejn il-problemi u l-isfidi tal-familji u nieqfu hemm, pjuttost inhallu l-Kelma ta' Alla tgħinna *nikkontemplaw* is-sbuhija tal-imħabba ta' bejn il-miżżewġin u fid-dawl tagħha naqraw ir-realtà ta' zmienna. Fil-fatt, l-Eżortazzjoni tiftaħ b'riflessjoni fuq is-Salm 128, u fir-raba' kapitlu l-Papa Frangisku joffrilna riflessjoni profonda fuq l-imħabba *fiż-żwieġ* fid-dawl tal-innu tal-imħabba li jikteb San Pawl fl-Ewwel Ittra lill-Korintin (13:4-7). Hija l-Kelma ta' Alla li tagħti t-“ton xieraq” lir-riflessjoni tal-Knisja fuq il-familja (n. 6).

**3** Il-harsa tagħna għandha tkun fuq Ġesù Kristu. Xi drabi jigrilna li xhin nitkellmu fuq il-qagħda tal-familja fi zmienna nagħmlu analiżi li twassalna biex naqtgħu qalbna. Il-Papa Frangisku jistedinna, f'kontinwità mal-Eżortazzjoni Appostolika *Il-ferħ tal-Vanġelu*, sabiex nerġgħu nqiegħdu lil Kristu fiċ-ċentru ta' hajjitna u tal-hidma tagħna bhala Knisja. “Harsitna fuq Ġesù” huwa fil-fatt it-titlu tat-tielet kapitlu, u matul dan id-dokument spiss insibu stedina biex nerġgħu nafdaw fil-ġmiel u l-qawwa tal-grazzja ta' Kristu li tingħata lill-koppja fis-Sagrament taż-Żwieġ hekk li “l-hajja komuni kollha tal-miżżewġin, ix-xibka sħiħa ta' relazzjonijiet li jinsgu bejniethom, ma' wliedhom u mad-dinja, hi mbierka u msahha mill-grazzja tas-sagrament li tnixxi mill-misteru tal-Inkarnazzjoni u tal-Għid, fejn Alla wera mħabbtu kollha għall-bniedem u ssieheb b'mod intimu magħhom” (n. 74). Din il-harsa tgħinna wkoll inkunu qrib, nakkumpanjaw u nsieħbu lil dawk l-Insara li jgħixu f'sitwazzjonijiet li huma “irregolari” għax ma jaqblux mat-tagħlim tal-Vanġelu dwar iż-żwieġ u l-familja. F'dawn is-sitwazzjonijiet, bhalma hija ta' dawk li huma miżżewġin biss civilment, li huma ddivorżjati u jinsabu fit-tieni rabta, jew li jagħzlu li jikkoabitaw, il-harsa lejn Kristu tfakkarna li “hadd mhu kkundannat għal dejjem” (n. 297) u aħna msejhin biex “insieħbu, niddixxernu u nintegraw lid-dgħajfef” – dan huwa l-isem tat-tmien kapitlu li jitlob riflessjoni għalih. Fid-dawl ta' dan il-kapitlu l-Isqfijiet tagħna haġġu numru ta' kriterji għas-sacerdoti biex ikunu

jistgħu jwasslu l-imħabba ta' Kristu lill-persuni li jinsabu f'dawn is-sitwazzjonijiet kumplessi.

**4** Il-familja perfetta ma teżistix. Teżisti l-familja li bl-għajnuna tal-grazzja tkompli tikber fl-imħabba. L-Eżortazzjoni turina kif il-hajja tal-miżżewġin tgħaddi minn diversi “staguni” li fihom il-komunità Nisranija hija msejha biex tkun ta' għajnuna u tippromovi “pastorali tar-rabta, fejn jinholqu elementi li jgħinu kemm biex tikber l-imħabba u kemm biex jingħelbu l-mumentu ibsin” (n. 211) – hemm il-fazi tal-għerusija u tat-thejjija għaċ-ċelebrazzjoni tas-sagrament; hemm l-ewwel snin tal-hajja miżżewġa; hemm iż-żmien tat-trobbija u l-edukazzjoni umana, etika, sesswali u Kristjana tal-ulied (li għaliha l-Papa jiddedika kapitlu sħiħ); hemm ukoll il-mumentu ta' krizi fil-hajja tal-miżżewġin, u anki dawk il-familji fejn ikun hemm il-mard jew ikunu milquta bil-mewt ta' xi hadd għażiż għalihom. Matul id-diversi staguni l-imħabba hija msejha sabiex tkompli tikber u timmatura u għalhekk għandna nżommu l' boghod milli nittieħdu minn mentalità li tipprezenta “mħabba idillika u perfetta”, għax “idea għolja wisq tal-imħabba fuq din l-art tkun qed tinsa li l-aħjar għad irid jasal, hu l-inbid misjur biż-żmien” (n. 135). Għalhekk l-imħabba titlob edukazzjoni tal-passjonijiet u tas-sentimenti ta' qalb il-bniedem sabiex ikun jista' jgarrab dak il-ferħ li għalih sawru l-Fallieq (nn. 143-157), kif ukoll li wieħed jifhem li l-imħabba hija sengħa li kemm ir-raġel u kemm il-mara jridu kontinwament jitgħallmuha: “L-imħabba trid li wieħed jistenna lill-iehor u jhaddem is-sabar ta' bniedem tas-sengħa li hu wiret mingħand Alla nnifsu” (n. 221).

**5** L-urġenza hija l-konverżjoni pastorali! Biex insostnu l-familja jeħtieġ li nibdlu l-mod kif nifhmu l-hidma tagħna bhala Knisja biex inwasslu l-Vanġelu. It-tibdil li jistieden għalih il-Papa mhuwiex fil-*kontenut* tal-Vanġelu – li ma jistax jinbidel għax huwa l-Verità li tibqa' għal dejjem – imma l-*mod* kif inxandru. Fil-parroċċi tagħna jeħtieġ nerġgħu nxandru l-“a-b-c” tal-fidi tagħna, jigiġifieri “l-ġmiel tal-imħabba feddejja ta' Alla li dehret f'Ġesù Kristu li miet u rxoxta” (*Il-ferħ tal-Vanġelu*, 36). Minflok ingergru fuq dak li sejjer żmerċ, jeħtieġ ngħinu lil uliedna jissahhru mill-ġmiel tal-imħabba li tilma fi Kristu Ġesù – u dan nagħmluh billi ngħixu ta' Nsara li għandna relazzjoni personali mal-Imghallem tagħna. Għalhekk lanqas għandna nharsu lejn il-familji bhala dawk li sempliċement jagħmlu dak li jgħidulhom is-sacerdoti, imma pjuttost irridu nagħrfu li l-familji nfushom huma l-aqwa “evangelizzaturi”. Huma “bil-grazzja tas-sagrament taż-żwieġ, huma s-sugġetti prinċipali tal-pastorali tal-familji, iż-żewġ kollox għax joffrulna x-xhieda hienja tal-miżżewġin u tal-familji, knejjes tad-dar” (n. 200). Minħabba f'dan hija meħtieġa l-hidma biex il-familji jiġu meġhuna jzommu hajja l-fidi tagħhom bl-għajxien tal-ispiritwalità proprja tagħhom li tiġi mfissra fl-aħħar kapitlu tal-Eżortazzjoni. Jeħtieġ li tingħata dejjem aktar prijorità lill-katekezi tal-familji tagħna sabiex ikunu sostnuti fil-mixja tagħhom wara Kristu Ġesù li waħdu kapaċi jagħti dak il-ferħ tal-imħabba li xejn u hadd ma jista' jehodhulna.

L-Eżortazzjoni tagħlaq b'talba lill-Familja Mqaddsa. Il-qari ta' *Il-ferħ tal-imħabba* għandu jwassalna biex irressqu quddiem Ġesù, Marija u Guzeppi l-familji kollha tagħna u nisimgħu s-sejha li nkunu bhala dawk il-qaddejja tat-Tieg ta' Kana (ara Ġw 2:1-12) li dejjem lesti jipprovdu dak “l-ilma” li l-Mulej kapaċi jibdlu fl-inbid tal-hena, u nqassmuh lill-miżżewġin tagħna, ibda mill-familja tagħna stess.

# Il-mużajk li jirrappreżenta lil San Ġorġ fuq iż-żiemel fil-Bażilika ta' San Pietro in Ciel d'Oro f'Pavia, l-Italja

Patri Peter Paul Cachia OSA



Il-mużajk tal-paviment Romaniku li nsibu fil-Bażilika ta' San Pietro in Ciel d'Oro, f'Pavia, fir-regjun tal-Lombardija, jipprezentalna l-ikonografija ta' San Ġorġ fuq iż-żiemel jissielet mad-dragun. Il-Bażilika minn dejjem kienet maghrufa għall-fdalijiet tal-gisem ta' Santu Wistin li jinsabu fiha. Bejn is-snin 720 u 725, ir-Re Luitprando kien bagħat kummissjoni f'Sardenja biex issalva l-fdalijiet tal-gisem ta' Santu Wistin minn taħt idejn is-Sareċeni. Dawn kienu waslu f'Sardenja fis-sena 502 meta ġew ittrasportati minn Ippona (illum Annaba, fl-Algerija) fi żmien il-persekuzzjoni tal-Vandali fl-Afrika ta' Fuq.

Il-Bażilika ta' San Pietro in Ciel d'Oro f'Pavia, imfahhra minn Dante, Petrarca u Boccaccio, hija ta' stil Romaniku tas-seklu hdx, u kienet inbniet minflok knisja oħra żghira tas-seklu tmienja. Il-Bażilika hija maghrufa wkoll minhabba li fiha nsibu l-fdalijiet ta' San Severino Boezio tal-Familja Anici u minhabba l-fdalijiet tar-Re Luitprando. Illum San Severino Boezio u Santu Wistin huma l-Patrni tal-belt ta' Pavia.

Din il-Bażilika ġgorr it-titlu ta' Santwarju minhabba l-privileġġ li kellha fi żmien il-Kruċjati, meta pellegrini u penitenti kienu jagħmlu wegħdjet bil-mixi minn Ġerusalem sa Ruma. Il-privileġġ ingħata lil din il-Bażilika għax kien biżżejjed li l-pellegrini u l-penitenti jaslju sa din il-knisja biex il-wegħda tagħhom tkun imwettqa. Dan huwa ppruvat mill-istejjer ta' mirakli ta' pellegrini u penitenti rraffigurati fir-rilievi li nsibu fuq l-urna ta' Santu Wistin. Illum il-Bażilika hija Santwarju minhabba li hija attrazzjoni prinċipal: fejn pellegrini u turisti ma jonqsux li jzuru u jitolbu hdejn il-fdalijiet tal-kbir Duttur tal-Knisja Santu Wistin. Dawn il-fdalijiet huma ppreservati f'mawsulew tar-rham: abjad mill-isbaħ fejn huma mnaqqxa tnejn u disghin riliev u tnejn u hamsin statwa. Hdejn dawn il-fdalijiet insibu l-kunvent tal-patrijiet ta' Santu Wistin.

Fuq il-lemin tal-kappella ddedikata lil Santa Rita nsibu biċċa mużajk quddiem l-altar li tirrappreżenta lil San Ġorġ fuq iż-żiemel. Din il-biċċa mużajk hija komposta minn biċċiet ta' rham *policromi*, hi ta' qies 302 b'74 b'20cm, tipologija "*opus tasselatum*", ta' bejr is-seklu hdx u tnax. Għalkemm f'xi arkivji antiki jissemmew "tapiti" ta' mużajċi

fi knejjes Romanici f'Pavia, kien fis-sena 1885 li dan il-mużajk ġie mikxuf minn ċertu Camillo Brambilla. L-għażla tas-sugġett biex jinħadem il-mużajk kienet tikkorrispondi mal-esiġenza tal-katekeżi għall-formazzjoni tal-Insara fuq l-istorja li tigi rakkontata jew is-sugġett tad-dedika tal-kappellun biex jiġi spjegat permezz ta' simboli fuq tapiti tal-mużajk. Nistghu naslu biex nifhmu dan f'kuntest Medjevali fejn "*ecclesia materialis significat Ecclesiam spiritualem*".

Fis-sena 2006, minhabba ż-żjara tal-Papa Benedittu XVI fil-Bażilika ta' San Pietro in Ciel d'Oro, kien reġa' sar xogħol ta' restawr u manutenzjoni fuq dan il-mużajk. Ġara li fis-sena 1940, biex issir kappella ġdida lil Santa Rita, parti mill-mużajk li qed nitkellmu fuqu kienet ġarrbet xi hsara wara li nħbiet taħt it-tarġa tal-altar. Is-Sinjura Maria Teresa Mazzilli Savini, professur fl-Università ta' Pavia, kienet dahlet responsabbli għall-pubblikazzjoni ta' ktieb dwar ix-xogħol li kien sar fuq dan ir-restawr. Il-ktieb jismu *Dentro una storia più grande*. Hafna mill-materjal li nsibu f'dan l-artiklu huwa meħud minn dan il-ktieb.

Jibqa' dejjem interessanti li wiehed jipprova jispjega għaliex u meta nhasset l-esiġenza li ssir din l-ikonografija hekk ċara u vizibbli ta' kavallier.

Xhin tosserva l-mużajk mill-ewwel tasal biex tagħraf il-għlieda famuża ta' San Ġorġ kontra d-dragun, li saret waħda mill-interpretazzjonijiet letterarji l-izjed sinifikattivi fl-opra tal-patri Dumnikan Ġakbu ta' Voragine, persunaġġ li kellu rabta speċjali mal-belt ta' Pavia. Dan għex fis-seklu tlettax fil-kunvent ta' San Tumas ta' Pavia, imbagħad kien sar Isqof ta' Genova. Bejn is-snin 1255 u 1266 kiteb gabra ta' hajjiet tal-qaddisin, speċjalment dawk ta' tradizzjoni popolari. Din l-opra hija famuża minhabba l-ikonografija li tiġbor fiha.

Hawn ukoll insibu proprju l-ikonografija ta' San Ġorġ fuq iż-żiemel li joqtol id-dragun biex isalva l-prinċipessa fil-kastell. Imma nħallu barra din il-legġenda u nikkoncentraw iżjed fuq is-sinifikat li seta' kellha din il-figura tal-kavallier ippreżentata fil-mużajk ta' San Pietro in Ciel d'Oro.





San Ġorġ, martri tal-ewwel żminijiet Insara, u mwieled qrib l-Orjent, insibu l-kult tiegħu sa mis-seklu erbgha fejn l-Insara kienu jmorru jonoraw il-fdalijiet tiegħu f'Lidda (illum Lod, qrib Tel Aviv). Minn dak li nafu fuq hajtu, storikament iddokumentat, huwa mill-*Passio* tiegħu li jaslulna xi narrazzjonijiet oħra. Mas-seklu hamsa l-kult tiegħu nfirax sa ma wasal ukoll fil-Punent, speċjalment mal-medda tas-sekli fil-bidu taż-Żminijiet tan-Nofs fejn il-kult tiegħu kiber hekk tal-ġhaġeb li fis-seklu tnax insibuh jiffjorixxi fl-ambjent tal-Kruċjati minhabba rakkont tad-dehra ta' San Ġorġ jissielet waqt glieda qalila f'Antjokja biex jgħin lill-kavallieri jiggieldu biex jehilsu l-Art Imqaddsa.

F'Pavia jinghad li xi fdalijiet tal-ġisem ta' San Ġorġ kienu waslu permezz ta' Felicita, it-tifla tal-Imperatur Ottone II, li mbagħad kienet saret soru u iżjed tard Badessa fil-kunvent tas-Salvatur, San Felice. Hemm għajdut iehor li jgħid li xi fdalijiet ta' San Ġorġ kienu ngabru mill-Orjent bhala parti mid-dota tal-Imperatriċi Teofanie, il-mara ta' Ottone II.

Imma huwa minnu li fil-knisja tal-kunvent ta' San Felice r-relikwi ta' San Ġorġ huma msemmija fis-sena 1014 (M. MILANI [cod. di A Bedini], *Notitia pro securitate, Pavia, 1014 maggio 7*, doc. n. 5, f'*Codice Diplomatico della Lombardia Medievale*, Area pavese, Pavia, S. Felice), meta saħansitra l-isem tal-qaddis jaġmel parti minn dak iċ-ċenobju femminili u jerga' jissemma fis-snin 1200 (ara MAIOCCI-G. BONI, *Catalogo Rcdobaldino dei Corpi Santi di Pavia*, Pavia 1901).

Fiz-żewġ sekli ta' wara, il-kult ta' San Ġorġ kellu fama kbira fil-belt ta' Pavia, u xhud ta' dan huma l-hames knejjes iddedikati lilu. Waħda minn dawn il-knejjes tisemma' qabel is-seklu tnax, waqt li l-oħrajn jissemmew bejn is-snin 1145 u 1232.

Il-knisja l-iżjed li tinteressa lilna, biex inkomplu d-diskors tagħna fuq il-mużajk li juri lil San Ġorġ fuq iż-żiemel fil-Bażilika ta' San Pietro in Ciel d'Oro, hija dik li nsibu fil-*Brolio piccolo*, fejn insibu l-knisja tal-Lunzjata, illum Sala tal-Konferenzi tal-Provinċja ta' Pavia fi Pjazza Petrarca. F'tit 'il bogħod lejn il-lvant insibu l-knisja ta' San Felice li illum hi rrestawrata u tagħmel parti mill-

Università. Ġewwa wiehed jista' jitgħaxxaq bil-kjostru u l-kunvent li darba kellu bhala Badessa lil Felicita. U f'tit 'il bogħod lejn in-nofsinar insibu l-Bażilika ta' San Pietro in Ciel d'Oro. Nistgħu nimmaginaw li relikwi tal-qaddis Ġorġ kienu ġew imqieghda hemm fid-dedikazzjoni tal-altar. Imma żgur li ma baqgħux fil-knisja ta' San Felice, għax fis-seklu erbatax ma jissemmewx iżjed minn ċertu Opicino.

Huwa fatt li l-knisja ta' San Felice kellha rabta speċjali ma' San Pietro in Ciel d'Oro mill-ewwel żminijiet tal-1190 u matul is-seklu tlettax kollu. Il-knisja ta' San Ġorġ fil-*Brolio* tidher proprju fid-dokumenti tal-monasteru Benedittin bhala benefiċjarja ta' kirjiet f'kemm legati u kemm djar li jinsabu fl-inhawi tal-*Brolio*, li whud minn dawn il-kirjiet jithallsu preċiżament lill-monasteru. Dan il-monasteru enormi tal-Benedittini nsibuh maġenb il-knisja ta' San Pietro in Ciel d'Oro fejn il-patrijiet kienu jiehdu hsieb il-fdalijiet ta' Santu Wistin sakemm fl-20 ta' Jannar 1327, permezz tal-Bulla tal-Papa Ġwanni XXII, l-Agostinjani hadu pussess biex huma wkoll jamministraw fil-Bażilika ta' San Pietro in Ciel d'Oro. L-Agostinjani bnew il-kunvent fuq il-ġenb l-iehor tal-knisja. Mas-soppressjoni ta' bejn l-1806 u l-1807, il-kunvent tal-Benedittini spiċċa f'idejn il-*Carabinieri*, waqt li dak tal-Agostinjani baqa' jiffunzjona sal-lum u huwa l-qalb tal-Provinċja Agostinjana Taljana.

Qalb dawn id-dokumenti tal-monasteru Benedittin insibu wiehed interessanti tas-sena 1227, li fih jissemma ċertu Rainaldo Hençignerius u fil-kitba hemm preżenti "*un Georgius de Sancto Georgio de Monferrato*". Hija prova, li ma tistax tiġi mwarrba, li f'ċertu sens tiġġustifika l-kommissjoni ta' knisja dċedikata lil San Ġorġ. Għaldaqstant, naraw ukoll fid-dokumenti tal-monasteru li d-devozzjoni lejn il-qaddis xterdet qrib sew lejn id-data tal-Battalja ta' Antjokja.

Jinghad, għalhekk, li kien f'dan il-kuntest li fis-snin bejn l-1190 u l-1230, fil-knisja ta' San Pietro in Ciel d'Oro ddeċidew li jdahhlu ikonografija li tirrappreżenta lil San Ġorġ fuq iż-żiemel jissielet mad-dragun, Protettur u Patrun tal-Kavallieri. Hekk il-mużajk fil-Bażilika ta' San Pietro in Ciel d'Oro jsib is-sens shiħ tiegħu.

## Noti

- Ir-registrazzjonijiet tal-Ewwel Tqarwina u l-Grizma jinkludu wkoll dawk li setgħu saru f'dati separati minn dawk tal-gruppi flimkien, u wkoll dawk li saru fi knejjes oħra fir-Rabat imma huma rreġistrati mal-Parroċċa ta' San Ġorġ.
- Iċ-ċifri tal-ordinazzjonijiet presbiterali jinkludu biss dawk ta' sacerdoti djoċesani u mhux tar-religjużi, għax l-istatistika hi msejsa fuq dik mahruġa fil-ktieb ta' F.P. ATTARD-J. BEZZINA-J. XERRI, *Ordinazzjonijiet ta' Qassisin Djoċesani: Għawdxin (1864-2014)*, Malta 2014.
- L-istatistika dwar l-ordinazzjonijiet mill-Uffiċċju Nazzjonali tal-Istatistika kienet tkopri sas-sena 2014 u l-informazzjoni dwar l-aħħar sentejn giet miġbura mill-Uffiċċju tal-Komunikazzjoni tal-Kurja Veskovili ta' Għawdex.
- Għal aktar informazzjoni dwar in-*news release* mahruġa mill-Uffiċċju Nazzjonali tal-Istatistika, wieheċ jista' jżur [https://nso.gov.mt/en/News\\_Releases/View\\_by\\_Unit/Unit\\_02/Regional\\_and\\_Geospatial\\_Statistics/Pages/Diocese-of-Gozo-1864-2014.aspx](https://nso.gov.mt/en/News_Releases/View_by_Unit/Unit_02/Regional_and_Geospatial_Statistics/Pages/Diocese-of-Gozo-1864-2014.aspx).

## Hajr

Din l-analiżi ma kinitx tkun possibbli li ma kienx għat-tagħrif miġbura b'mod metikoluż mill-Arkivista tal-Parroċċa s-Sur Toni Farrugia. Nixtieq niringrazzja wkoll il Francesco Pio Attard.

\* *Andrew Formosa għandu MA fil-Ġeografija mill-Università ta' Malta.*

...jaqbad minn paġna 5

## “it-total ta' dawk ordnati kien ta' 33”

xorta kont issibhom mghammda San Ġorġ u jagħmlu l-Ewwel Quddiesa Solenni tagħhom hawn. Ir-riċerka teskludi wkoll dawk is-sacerdoti li jagħmlu parti minn xi ordni reliġjuż.

Bejn l-1956 u l-2016, it-total ta' dawk li ġew ordnati sacerdoti mill-Parroċċa ta' San Ġorġ kien ta' 33. F'żewġ okkażjonijiet kien hemm tliet sacerdoti ordnati fl-istess sena, hames darbiet ordnaw żewġ sacerdoti f'sena, u sbatax-il darba kien hemm sacerdot gdid wiehed f'sena. Mill-1956 'l hawn, kellna sebgha u tletin sena (mhux konsekuttivi) li fihom ma kienx hemm ordinazzjoni ta' sacerdot mill-parroċċa tagħna. Ta' min jinnota li fl-aħħar hamsa u ghoxrin sena l-Parroċċa kellha erba' sacerdoti djoċesani godda, bl-aħħar ordinazzjoni tkun fis-sena 2011.

Xhin tqabbel il-perċentwal ta' sacerdoti mill-Parroċċa ta' San Ġorġ ma' dawk tal-erbatax-il parroċċa Għawdxija l-oħra, il-Parroċċa tagħna tikklassifika fit-tielet post b'14% tat-total (233), bil-Parroċċa tan-Nadur fit-tieni post, u l-Parroċċa tax-Xagħra l-ewwel.



## San Ġorġ, ir-rebbiegħa tar-ruħ

Fra Ġorġ Grech ocso

Ġorġi, zagħżuġh sabih bi ġmiel qaddis, il-Kavallier ta' Alla, huwa għaliġa l-ikona tal-ħajja kontemplattiva, kampjun perfett ta' min jixtieq jimxi fuq il-passi ta' Kristu. Hu li rebah lid-dragun, simbolu tal-ħażen, jidher liebes l-abiti ta' suldat Ruman sabiex ifakkarna fl-"a-matura spiritwali" li dwarha jtkellem San Pawl fl-Ittra tiegħu lill-Efesin meta jistedinna nilbsu l-armatura ta' Alla sabiex bħalu nagħrfu nissieltu kontra t-tentazzjonijiet tax-xitan.

Xbihetek li tferrah u li tpaxxi l-ġħajn hija għaliġa skola ta' qdusija u mudell għat-taqbida spiritwali. X'mera ta' Kristu nsib fik! Nisker quddiem l-umiltà tiegħek. Nithaddan miegħek bħal tarbija biex nixrob mill-virtujiet tiegħek.



Nilmhek, o Ġorġi, fil-glorja bil-kuruna dehbija fuq rasek. L-elmu jgħibli quddiem għajnejja l-intenzjoni retta. Ikellimni fl-istess hir kif jien ma għandix nagħti widen għat-tnassis tax-xitan li hu għadu ta' Alla.

L-għajnejn leqqiena u smewwin tiegħek itajruni lejn l-eternità mimlija dawl, lejn Alla ir-finit, jitfġħuni fil-ġuf tat-Trinità Qaddisa.

Ix-xofftejn eleganti tiegħek keram kemm imbexxqa jkellmuni fuq is-sbuħija ta' Alla, oġla mill-għasel l-iżjed bnin. Sbuħija li tferrex madwarha l-arja mimlija ħajja ġdida tar-rebbiegħa, li tfawwar l-ispiritu tiegħi bil-preżenza hanina u gloriuża tiegħek.

Il-kurazza tiegħek miżmuma ma' qaddek b'cinturin magħmul minn deheb fin twissiri u tghallimni biex naffronta t-taqbida tiegħi b'hegga spiritwali. Biex nitqabad bħala suldat qalbieni sabiex Kristu jsaltan dejjem iżjed f'ħajti u fid-dinja kollha.



Ix-xabla mehmuża mal-ġenb tal-qadd tiegħek hija simbolu tal-Kelma ta' Alla li għandha tkun għaliġa l-hobż ta' kuljum li biha nitmantna, in-nifs tiegħi, il-kilba tiegħi għas-salvazzjoni. Hi zegħila u tmellisa għar-ruħ tiegħi.

Rebbiegħa l-palma madwar driegħek, u l-girlanda tar-rand li ġewwa jdejk iżzomm b'tant għaxxa u armonija tfakkarni li anki jien għad bħalek, meta niltaqa' wiċċ imb wiċċ miegħek, inkun inkurunat u hekk isseħħ il-holma li Alla għandu għaliġa, il-ferħ u t-gawdja deġġiema. Għajnejja

ffissati u mitlufa f'għajnejk, niskopri ismi miktub f'harstek u f'qalbek u b'dirgħajk beraħ fit-tgħanniqa ta' mħabbtek bla qigħan. Għandek ilwien tas-Sema, harstek kollha mħabba, wiċċek sbejjah stampat f'ruhi u anki f'mohhi dejjem minsuġ.

Dak il-mantell aħmar li nieżel lura minn fuq spallejk jaq' helu helu ma' ġismek, iwissini biex ngħaddi ħajti mogħtija kompletament għall-imħabba. O Gwerrier qalbieni, miegħek irrid nirbah il-palma tat-taqbida, hekk jien inkun nista' nilbes il-bniedem il-ġdid li hu Ġesù.

Driegħek il-lemni setghan tiegħek, jaqbadni minn idejja u jkebbes fija d-determinazzjoni biex jien nimxi ħajti fuq il-passi tiegħek, għax imħabbtek qatt ma tiddeludi, thaddanni bil-qalb ta' missier.

Is-sandli sbejjah tiegħek ihegġ-ġni biex niġri l-ġirja ta' ħajti f'libertà interjuri fejn fl-aħħar mill-aħħar inkun nista' ngħannaq din il-paċi interjuri li hi l-arti tal-vera mħabba.

Mistrieħ fuq riġlek ix-xellugi tiegħek b'poża divina tistedinni u tmexxini għall-ħajja ta' stabbiltà, sodezza u koerenza. Hekk nasal għall-ħajja fejn f'it li xejn inkun ittentat biex inħares lura, biex nerga' naqa' għad-dgħufijiet tiegħi l-imghoddija u għaż-zegħir tat-tentazzjoni, għax marsus ma' qalbek tniissilni dejjem mill-ġdid fi mħabbtek kotrana li tisboq kull imħabba oħra. O gawhra ta' kull żmien, int ma tmut qatt għaliġa!

Ir-rebħa tiegħek fuq id-dragun umiljat mal-art bir-rimors tat-telfa, mirfus b'riġlek il-lemni, hija għaliġa xempju kif jien għandi nishaq bil-qawwa lix-xitan li hu dejjem lest li jirbah lill-erwieħ li jsegwu lil Alla. Fik mahbub u qatt mirbuħ, Ġorġi, nerga' niskopri s-sbuħija ta' kull virtù b'zonnjuża biex bil-grazzja ta' Alla naffronta u nirbah l-għadu ta' kull ġid u tjubija.



O kobor bla qies, o sebħ tagħna r-Rabtin, o rahan tal-hena u kenn tagħna, ibqa' dejjem magħna u fostna, intennulek. Kemm hu hanin u setghan il-harsien wahdieni tiegħek, o Ġorġi, fuq daww kollha li jsejħulek b'fiduċja u tama kbira fik.

Mahbub, mitlub u mfittex, issemmik id-dinja kollha, għax fismek u b'għemilek saru għegubijiet kbar. O ġmiel li tisboq kull ġmiel, o fjura li ma tidbielx, bik Ġorġi mimli kull żmien: aghmel li fis-siegħa ta' mewtna xofftejna jlisnu ismek, u fl-aħħar nifs tagħna b'għozza ntennulek:

*Ġorġi tagħna,  
id fid miegħek,  
hudna int il-Ġenna,  
lilna wliedek għeżieħ tiegħek.*



## Iż-żghażaġh Ġorġjani fil-31 Jum Dinji taż-Żghażaġh fil-Polonja

Wallace Camilleri, wiehed mil-*leaders* tal-Gruppi 23four>>



“Għajjien... imma hadna hafna gost”, “L-atmosfera li kien hemm kienet kbira”, “Esperjenza li ma ninsew qatt”... dawn huma ftit mill-kummenti li ħarġu minn fomm l-adolexxenti u ż-żghażaġh daqsi mill-Parroċċa ta’ San Ġorġ li kellna x-xorti mmorru għall-Jum Dinji taż-Żghażaġh li nżamm fi Krakovja, il-Polonja, bejn is-26 u l-31 ta’ Lulju 2016. Konna b’kollox tnejn u għoxrin minn San Ġorġ; biss ingħaqadna ma’ hafna adolexxenti oħra minn divers-i parroċċi f’Malta u Għawdex.

Dan l-avveniment kbir ġabar b’kollox madwar tliet miljun persuna minn madwar id-dinja. Kienet esperjenza mhix tas-soltu, esperjenza li tbiddlek u ġġibek wiċċ imb wiċċ mal-hajja ta’ żghażaġh Insara li huma differenti minna.

Il-preparamenti bdew minn hafna qabel. Sintendi kellna naħsbu għall-affarijiet li ridna niehdu magħna għal ġimgħa shiħa fil-Polonja. Qabel ma tlaqna kellna l-okkazzjoni niltaqgħu wkoll mal-Isqof tagħna Mons. Mario Grech, li ha gost bil-preżenza tagħna u fahħar il-kuraġġ li nidhlu għal din l-esperjenza. Qalilna wkoll biex naghmlu kollox fisem Alla u nkunu adolexxenti u żghażaġh ta’ eżempju.

Meta konna l-Polonja, irqadna fl-art, f’*gym* li jinsab ftit ‘il bogħod miċ-ċentru ta’ Krakovja. Kellna l-opportunità li naqsmu l-ħsbijiet tagħna flimkien, kif ukoll ċans fejn wiehed jaġhmel hbieb godda u naqşam dak li jkun għadda minnu matul il-ġurnata. Hadna pjaċir nithalltu ma’

shabna l-Maltin li kienu jinsabu magħna fl-istess *gym*. Irqadna wkoll lejl fl-art fl-għelieqi f’post jismu *Campus Misericordiae*, b’gurati żghar jiġru magħna!

Hekk l-ghada filgħodu stajna nkunu preżenti għall-quddiesa li mexxa l-Papa Franġisku f’dan il-*Campus*, li għaliha attendew madwar tliet miljun ruħ minn madwar id-dinja. Kellna naħsbu għaliha minn ġurnata qabel biex nilhqu post naqra ‘l quddiem, imma tant kien ‘il bogħod il-palk li minn fuqu kien qiegħed imexxi l-quddiesa l-Papa li ma konna naraw xejn. Dan barra l-eluf kbar li kien hemm warajna. Imma l-atmosfera li kien hemm kienet sabiħa wisq li ma tistax tingħax minn fuq it-televizjoni. Wahda minna, Lauren Grech, giet magħzula biex issegwi l-Quddiesa minn qudċiem.

Din kienet esperjenza differenti għall-aħħar. Għamilna wkoll hbieb godda minn pajjiżi differenti li kienu reqdin madwarna. Tibda thossok kburi li int Malti qalb daww l-eluf ta’ nies minn pajjiżi differenti. Bdejna nhossuna ambaxxaturi ta’ Malta, nirrapprezentaw iż-żghażaġh Maltin u Għawdxin kollha, ma’ dawn il-kulturi differenti li nġhaqdu flimkien għal għan wiehed.

Ġurnata minnhom morna għal kuncert li fih rajna personalitajiet reliġjużi popolari bħal Suor Cristina u bands li qajmu l-atmosfera taż-żghażaġh b’mużika li n-noti tagħha thosshom telgħin ‘il fuq b’ringrazzjament lejn Alla. F’xi mument mibgħad tara d-devozzjoni li dawn l-Insara għandhom, u s-sentiment li thoss madwar dawn iż-żghażaġh, li ma jiddejjux jesprimu l-imħabba u l-emozzjonijiet tagħhom lejn Alla, b’wiċċ imbikkem u ferrieħi, b’idejhom ‘il fuq u għarkupptejhom, jaġhtu qima lil Alla. Il-kant kien iġagħlek taħseb, tirrifletti minn dak li tkun għaddej minnu fil-hajja personali tiegħek u r-relazzjoni bejnek u bejn Alla.

Jalla din ma tkunx l-aħħar esperjenza ta’ Jum Dinji taż-Żghażaġh u jkun hemm iktar żghażaġh u adolexxenti mill-parroċċa tagħna li jattendu għall-appuntament li jmiss li se jinżamm fil-Panama fis-sena 2019. Hija tabilhaqq esperjenza li tbiddillek il-perspettiva tal-hajja tiegħek, speċjalment il-hajja ta’ żghażaġh bħalna, billi tidhol f’qoxortok u taħseb fuq kif ahna qegħdin ngħixu l-fidi tagħna bħala dixxipli ta’ Kristu bi mħabba għall-oħrajn.




## Tkompli fil-Parroċċa l-ħidma b'risq ħutna l-foqra

Fl-aħħar ħarġa ta' *Il-Belt Victoria* (189) giet ippubblikata l-istorja ta' grupp ta' zgħażaġh mill-Parroċċa tagħna li għamlu xogħol volontarju fl-artijiet missjunarji tal-Etjopja (Settembru 2015) u tal-Gwatemala (Awwissu 2016). Ħsibna li tkun haġa xierqa li minn dawn il-paġni nagħornawkom dwar il-proġetti missjunarji li tkomplew f'dawn l-aħħar xhur.

### #mission2ethiopia\_2015

Il-Parroċċa ta' San Ġorġ, mill-qlub generużi ta' tant Ġorġjani, gabret kważi €34,000 li marru għal diversi proġetti fl-art tal-Etjopja. Parti sostanzjali mill-flus miġbura marret għall-bini ta' knisja ġdida ddedikata lil San Ġorġ Martri fil-villagġ ta' Madiwata. Għal din il-komunità, din il-knisja tisser post fejn se jiltaqgħu, jistkennu mill-elementi tan-natura, jiehdu t-tagħlim u l-edukazzjoni u fuq kollox fejn jiltaqgħu ma' Kristu. Il-flus miġbura ma kinux biss għall-bini tal-knisja, iżda wkoll sabiex isiru l-bankijiet tal-istess knisja.




Propriu nhar it-28 ta' Jannar 2017 din il-knisja giet iddedikata mill-Isqof Markos Ghebremedhin CM, Vigarju Appostoliku ta' Jimma-Bonga. Kien hemm ukoll prezenti Mons. George Grima, fundatur u direttur tal-Moviment Missjunarju *Gesù fil-Proximu*, li l-grupp hadem id fid miegħu sabiex il-proġetti kollha, fosthom tal-bini tal-knisja, isiru realtà.

Meta l-grupp kien qiegħed fl-art imbiegħda tal-Etjopja kien ha wkoll miegħu: kopja tat-titular ta' San Ġorġ Martri ta' Mattia Preti, kif ukoll tabernaklu, sabiex jitpoġġew fl-istess knisja.

### #san ġorGuatemala

Għat-tieni sena konsekuttiva l-Parroċċa ta' San Ġorġ bl-ghajnunna ta' hafna benefatturi gabret is-somma ta' ftit



aktar minn €20,000 kif ukoll kontejner mimli affarijiet utli għall-missjoni ta' Dun Anton Grech fil-Gwatemala. Parti sostanzjali mill-flus li ngabru, barra l-ispiża biex jintbagħat il-kontejner u x-xiri taż-żebgħa, kienet biex jiġi ffinanzjat il-proġett ta' *borehole* fil-parroċċa fejn jgħin Dun Anton. L-iskop aħħari hu li jkun hemm provvista kontinwa u b'xejn għal min ikun irid jagħmel użu minnha. Minkejja li hemm abbondanza ta' xita, il-ħażna tiegħu hi inezistenti u allura b'dan il-proġett ikun possibbli li jittella' l-ilma mill-ħażna tal-pjan tul is-sena kollha.




Tifkira kommemorattiva li tpoġġiet qrib il-borehole li tgħid "Proġett ta' sistema mekkanizzata għall-bir grazzi għall-Parroċċa ta' San Ġorġ, Victoria Gozo, Malta, Awwissu 2016".

Sakemm il-grupp kien għadu hemm, il-pompa kienet saret imma x-xogħlijiet kienu għadhom sejrin. Ta' min jgħid li fl-aħħar xhur tas-sena 2016 u fil-bidu tas-sena 2017 ix-xogħol fuq il-borehole kważi tlesta u ta' min jgħid li qiegħed jittella' hafna ilma nadif li hu tajjeb għall-użu tal-ħasil. Fil-fatt, diġà sar ix-xogħol sabiex jibda jintuza.

Il-ġbir tal-flus ma waqafx f'Settembru iżda baqa' għaddej fix-xhur ta' wara, fejn saru xi offerti mit-tfal li attendew in-Novena tal-Milied il-Bażilika, saret ikla, kif ukoll Kuncert tal-Milied mill-*Piccole Stelle* b'risq il-missjoni tal-Gwatemala.

U l-ħidma għadha għaddejja. Fil-fatt, il-ġbir kollu tal-quddies tal-ħadd 30 ta' April li sar fil-Bażilika sar b'risq il-missjoni tas-seminaristi Għawdxin fil-Gwatemala li tibda minn hawn u ftit gimgħat oħra. Is-somma totali laħqet l-€4,254. Minn dawn il-paġni nheggukom titolbu għas-seminaristi ta' Għawdex li sejrin xahar ta' missjoni volontarja fil-Gwatemala.






# Diskors fit-Tnedija tal-Ktieb “Il-Kuntratt tal-Istatwa Titulari ta’ San Ġorġ tar-Rabat, Għawdex - 2 ta’ April 1838”

Is-Sibt 18 ta’ Lulju 2015, Awla Mons. Giuseppe Farrugia

L-awtur Anthony Farrugia

*Wisq Reverendu Mons. Ġuzeppi Farrugia, membri tal-Kapitlu Gorġjan, Sur Anton Tabone, u dawk kollha hawn miġbura li tgħożzu lil San Ġorġ.*



Ingħarna hawn dalgħodu biex naqsmu flimkien dak li nstab fil-kixfa li għamilt tal-kuntratt tal-istatwa titulari ta’ San Ġorġ. Illum hija okkażjoni speċjali, għax wara tant snin li ilha ssir festa bl-istatwa ta’ San Ġorġ u dan il-poplu ma kienx għadu jaf sewwawew kif saret l-istatwa ta’ qaddisu, jew kemm swietu flus, jew jekk fl-ahhar mill-ahhar kienx sar kuntratt għaliha, dan issa llum m’għadux aktar. Issa, dan il-hin, qed issir festa fejn in-nies taf ma’ min għandha tifraħ għal dan kollu. Tifraħ għalhekk mal-Arcipriet Fortunato

Cutajar li ha din il-bieċa

fidejħ li jordna statwa ta’ San Ġorġ, minn flus il-poplu, mill-gabra li għamel minn fost il-parruċċani tiegħu. Għalhekk San Ġorġ huwa l-istatwa “tal-poplu”, “għall-poplu”. Tifraħ max-xhieda fuq dan il-kuntratt, il-benestant Emido Dingli u s-Sinjur Giorgio Calleja ta’ Ċensu ta’ Piju. Tifraħ max-xhieda tal-kwittanza, l-Avukat Lorenzo Xuereb ta’ Liena, u mal-Kanonku tal-Matrici ta’ Għawdex, Dun Antonio Cutajar.

Fuq kollox tifraħ man-Nutar li għandu sar il-kuntratt tal-istatwa ta’ San Ġorġ, in-Nutar Nicolò Tabone li kien joġġhod fi Piazza Mercato, is-Suq. Tifraħ ma’ martu Vincenza, ma’ wliedu, ulied ulied u l-ulied tal-ulied u l-ulied tal-ulied tagħhom b’ulied ulied l-ulied, li qegħdin hawn magħna llum. B’kollox illum wasalna fit-tmien generazzjoni tal-familja tan-Nutar Nicolò, in-numru 8 tal-Immakulata Kuncizzjoni. Tifraħ għalhekk ukoll ma’ Patri Michel’Angelo Axisa tal-Frangiskani Konventwali u l-fratelli erwieħ tal-Immakulata Kuncizzjoni li mit-tieqa tagħhom jiena rajt il-kuntratt ta’ San Ġorġ.

Dawn in-nies li għadni kemm semmejt ma twildux u sabu lil San Ġorġ magħhom fi xbieha sabiħa ta’ statwa, bħalma gara lilna. Ahna twelidna, u l-istatwa ta’ San Ġorġ sibnieha magħna. Dawn l-erwieħ li semmejt, meta kienu żgħar ma kellhomx statwa ta’ San Ġorġ bħalna, imma dawn li għamlu ta’ gid kien li f’nofs hajjithom holmu li jagħmlu statwa, dawn hasbu li jagħmlu xbieha ta’ San Ġorġ li jkun kapaċi jifhimha kulhadd, mill-iżgħar tarbija

li tidhak malli tisma’ l-kelma “Ġorġi” sal-ixjeh fostna li jara lil San Ġorġ qed jistennieh fil-bieb tal-Ġenna. Dawn l-erwieħ fassluh lil San Ġorġ tagħhom, sawruh biex jibqa’, u dan huwa l-ewwel punt li rrid infisser.

*It-tieni.* Forsi min irid ikun jaf x’fih il-kuntratt għandu jaqra x’hemm miktub fil-ktieb, għax f’dawn il-ftit minuti sejjer nitkellem fuq kif wasalt biex instab il-kuntratt ta’ din l-istatwa, li nahseb uħud minnkom jixtiequ jistaqsuni din il-mistoqsija. Kif sibtu?

Jien il-kuntratt ta’ San Ġorġ mort għalih biex insibu. Il-kuntratt ma sibtux b’kumbinazzjoni jew waqt li kont qed infittex affarijiet ohra. Biex sibtu għamilt wahda bħalma jgħid il-Vangeli meta jgħid dan il-vers: “Min ifittex, isib!” Veru wkoll li kont ilni hames snin niġbor it-tagħrif fuq statwa ohra, taż-żina Marjana tar-Rabat ta’ Għawdex, dik tal-Immakulata Kuncizzjoni tal-Frangiskani Konventwali. Jien ma ridtx li nagħlaq l-istorja tagħha mingħajr qabel ma nkun sibt il-kuntratt fuq l-istatwa ta’ San Ġorġ, kif fil-fatt għamilt. Għax dawn iż-żewġ statwi saru fl-istess żmien, inhasbu minn nies li għexu ma’ xulxin, gew ordnati kważi ma’ xulxin, bl-Immakulata l-ewwel li tkun ordnata. Imma San Ġorġ kien wasal kmieni qabel l-Immakulata. L-Immakulata bħal f’kollox dejjem hija l-Immakulata, trid iktar żmien biex issir, bħal biex saret id-Domma tagħha jew biex saret l-istatwa tagħha f’Għawdex li ma waslitx qabel l-1847.

Hekk ukoll f’din il-kitba. L-istorja tal-Immakulata Kuncizzjoni ktibtha qabel din u għad trid tara d-dawl, imma fit-tarf tagħha bdejt nikteb il-grajja tal-istatwa ta’ San Ġorġ li ppubblikajt qabilha, għax l-istorja dejjem tirrepeti ruhha. Għax din id-darba reġa’ gara l-istess bħalma gara fuq l-istatwi.

*It-tielet punt.* Biex sibt il-kuntratt tal-istatwa ta’ San Ġorġ kien diffiċli aktar minn dak tal-Immakulata, bejn għax ma kontx naf fejn ser naqbad nibda nfitteb, bejn għax fid-dokumenti li jinsabu fl-Arkivju ta’ din il-Parroċċa wiehed ma kienx sejjer isib aktar minn tliet nefqiet li setgħu jifgħu ftit dawl inemm. Dawn it-tliet hjilijiet huma:

1. l-ewwel nefqa: il-hlas lill-mastrudaxxa tan-nieċa;
2. it-tieni zborż: il-hlas lill-haddied li haddied tan-nieċa; u
3. it-tielet spiża: il-hlas ċkejken lill-iskultur Azzopardi biex dan reġa’ sewwa l-istatwa fl-1840.

Mill-bqija ma kien hemm xejn aktar.

*Ir-raba’ punt.* Jiena dejjem emmint li fuq din l-istatwa ried bilfors isir kuntratt, għax hekk kienu jagħmlu dak iż-żmien. Jien dan il-kuntratt ridtu. Għaddiell hsieb għalhekk illi jekk hemm kuntratt, dan jista’ biss jeżisti fl-Arkivju Nutarili tal-Istat u mkien aktar. Għalhekk fuq l-għatba tal-Arkivju Nutarili jien mort bħal wiehed aghma iżraq, ma nafx fejn għandi nibda nfitteb. Ridt insib soluzzjoni u fassalt hsieb. L-ewwel ma għamilt kien li qbadd lista tal-Atti tan-Nutara kollha li hadmu f’Għawdex u minnhom qlajt dawk in-Nutara li kienu qed jahdmu qrib is-sena 1839, li bejn wiehed u ieħor setgħet kienet id-data li fiha tlestiet





## IT-TRASKRIZZJONI TAL-KUNTRATT TAL-ISTATWA TA' SAN ĠORGĠ

[Foglio] 72

[Atto]43

Adi due del Mese d'Aprile xj., Indiz[ion]je  
Mille otto cento trent'otto, 1838

Personalment[ent]e costituiti inanzi noi Not[ajo], e testimoni  
infr[ascritt]i  
il R[everendissim]o Sig[nor] Arcip[ret]e della S[anta] Matrice,  
ed Insigne Coll[eggiata]  
Chiesa di quest' Isola del Gozo D[otto]r in S[acra] Teologia Don  
Fortunato Cutajar Goz[ita]no da una parte, e M[ast]ro P[ietro]  
Paolo Azzopardi del fù Ant[oni]o Maltese dalla C[ittà] Cospicua  
dall'altra parte, s[ti]p[ul]at[ion]e si sono convenuti, siccome con-  
vengono quanto siegue.

Primo, che il d[etto] M[ast]ro Paolo debba fare, siccome s'obbliga  
di definire perfettam[ent]e fino li 15. Aprile 1839,  
una statua di legno rappresentante il Glorioso  
Martire S[an] Giorgio, col suo piedestallo, e tre aste  
per esser alzato, uniforme al modello dallo stesso  
M[ast]ro Paolo fatto, ed esibito al d[etto] Sig[nor] Arciprete, anzi  
poco migliore, senza eccez[ion]e alcuna.

Secondo, che tale statua, e piedestallo debbano esser  
fatte, dipinte, ed indorate dallo stesso M[ast]ro Paolo se-  
condo le regole dell'arte, ed il legno della d[ett]a statua,  
di colori, e l'indoratura debbano esser di buona qualità.

Terzo, che qualor detta statua non sarà  
perfetta-mente eseguita nel modo promesso, e definita nel sù  
specificato tempo il med[esim]o Sig[nor] Arcip[rete] Cutajar potrà  
quella rifiutare.

Quarto, che il d[ett]o Sig[nor] Arcip[rete] Cutajar per prezzo d'essa  
statua, e suo piedestallo, ed altro ha offerto al d[ett]o  
M[ast]ro Paolo stip[ul]at[ion]e scudi quattro cento della cor[rente]  
moneta di Malta, quali lo stesso Sig[nor] Arcip[rete] Cutajar  
s'obbliga pagare al d[etto] M[ast]ro Paolo in quanto  
a scudi cinquanta fra un mese cont[abil]e da  
con-tarsi d'oggi, ed in quanto alli restanti a pro-  
porzione della questua, e raccolta che farà esso  
Sig[nor] Arcip[rete], di modo ch'è tutto quello che raccogliera  
sarà tenuto di rimetterlo immediatam[ent]e allo stesso  
M[ast]ro Paolo in conto, e soddisfaz[ion]e d'esso prezzo,  
senza eccez[ion]e alcuna.

Quinto, che il d[ett]o M[ast]ro Paolo sarà tenuto di consegnare  
la d[ett]a statua sana nella Ven[eranda] Chiesa figliale  
di S[an] Giacomo di questo Rabbato a spese però  
d'esso Sig[nor] Arcip[rete], e non altrim[enti].  
Quali cose. Onde

Fatto in quest' Isola del Gozo in p[rese]nza delli Sig[nori] Emidio  
Dingli del fù Sig[nore] M[ichel] Ang[elo], e Giorgio Calleja figlio di  
Vincenzo Gozita-ni Testimoni.

Io Arcip[rete] Fortunato Cutajar Cont[raente]  
Io Pietro Paolo Azzopardi Contraente  
Io Emidio Dingli Testimonio  
Io Giorgio Calleja Testimonio<sup>1</sup>

## IL-KUNTRATT TAL-ISTATWA TA' SAN ĠORGĠ, MIĠJUB BIL-MALTI

[Att] 43

[Folju] 72

Illum it-tnejn tax-xahar ta' April, il-hdax-il indizzjoni,  
elf tmien mija u tmienja u tletin, 1838

Personalment jinsabu mlaqqgħin quddiemna, Nutar, u x-xhieda  
ta' hawn taħt,  
ir-Reverendissmu Sinjur Arcipriet ta -Imqaddsa Knisja Matrici  
u Insinji Kollegġjata  
ta' din il-gżira ta' Għawdex, ic-Duttur fit-Teologija Mqaddsa Dun  
Fortunato Cutajar, Għawdex, mill-parti l-waħda, u Mastru Pietro  
Paolo Azzopardi, tal-mejjet Antonio, Malti mill-Belt Cospicua  
mill-parti l-oħra, stipulanti, ġew għal dan u ftiehmu dan li ġej.

L-ewwel, li l-imsemmi Mastru Paolo jrid jagħmel, u għalhekk  
iwieghed li jsawwar bl-akbar reqqa, sal-15 ta' April 1839,  
statwa tal-injam li tirrappreżenta lill-Glorjuż  
Martri San ĠorgĠ, bil-pedistall tiegħu u tliet lasti,  
sabiex ikun jista' jintlaza, uniformi mal-mudell li l-istess  
Mastru Paolo għamel u wera lill-imsemmi Sinjur Arcipriet, anzi  
kemxejn aħjar minnu, u mhux mod ieħor.

It-tieni, li tali statwa, u l-pedistall iridu jkun  
maħduma, mogħtija l-kulur u indura: i mill-stess Mastru Paolo  
skont ir-regoli tal-arti, waqt li l-injam ta' dir l-istatwa,  
il-kuluri, u l-induratura jridu jkunu ta' kwalità tajba.

It-tielet, li jekk din l-istatwa ma tkunx maħduma  
mxebbha perfettament ma' dak li ġie mw egħed, jew ma tistax  
fiz-żmien speċifikat, l-imsemmi Sinjur Arcipriet Cutajar jista'  
jekk irid, jirrifutaha.

Ir-raba', li għall-istatwa, il-pedistall tagħha, u l-bqija  
l-imsemmi Sinjur Arcipriet Cutajar, offra  
lill-Mastru Paolo stipulant, il-prezz ta' erba' mitt skut  
tal-munita kurrenti ta' Malta li l-imsemmi Sinjur Arcipriet Cutajar  
qiegħed iwieghed li jħallashom hekk lill-Mastru Paolo, kwantu għal  
ħamsin skut, fi żmien xahar, li jibda għod  
mil-lum, u għar-rigward tal-bqija, dawn jitr' allsu skont ma jkun  
il-ġbir u skont ir-rakkolta li jrid jagħmel  
is-Sinjur Arcipriet, b'tali mod, li dak kollu li jdaħħal minnhom  
irid iwarrbu u jgħaddih minnu' h lill-istess  
Mastru Paolo akkont, u bi tpaċija ta' dan il-prezz  
u mhux mod ieħor.

Il-ħames, li l-imsemmi Mastru Paolo qed jntalab biex jgħaddi  
l-imsemmija statwa, sħiħa, fil-venerabbli knisja filjali  
ta' San Ġakbu ta' dan ir-Rabat, bl-ispejjeż  
għall-imsemmi Sinjur Arcipriet u mhux mod ieħor.  
Għal dawn l-affarijiet u għalhekk.

Magħmul f'din il-gżira ta' Għawdex, fil-preżenza tas-Sinjuri Emidio  
Dingli tal-mejjet is-Sinjur M[ichel] Ang[elo], u Giorgio Calleja bin  
Vincenzo, xhieda Għawdexin.

Jien Arcipriet Fortunato Cutajar, kontraent  
Jien Pietro Paolo Azzopardi, kontraent  
Jien Emidio Dingli, xhud  
Jien Giorgio Calleja, xhud

*Misjub minn Anthony Farrugia nhar it-18 ta' Awwissu 2014, fl-Atti  
tan-Nutar Nicolò Tabone, fl-Arkivju Nutariti ta' Għawdex, hekk kif  
kien daqq nofsinhar.*

<sup>1</sup> ANG, *Atti tan-Nutar Nicolò Tabone (1837-1840)*, Nutar 58, Vol. 10, 72.

## Mons. Alfons Marija Hili (1865-1944)

Isem li jidwi mal-Belt Victoria u li jitlehhen fil-Bażilika Ġorgjana

(It-Tieni Parti)

Fabian Mangion

### Arċipriet tal-Belt Victoria

Nhar it-22 ta' Mejju 1917 græt l-ahbar tal-mewt tal-Arċipriet tal-Belt Victoria, Mons. Felice Refalo, li kien ilu Arċipriet għal tmienja u erbghin sena. Fl-1 ta' Diċembru 1917, fost il-ferh tan-nies tal-isess belt, dwiet il-bxara li Mons. Alfons kien gie magħżul biex ikun l-Arċipriet il-ġdid.<sup>30</sup> Nhar il-Ġimgħa 25 ta' Jannar 1918, jum il-Konverżjoni tal-Appostlu Missierna San Pawl, huwa gie mogħti l-pussess fil-knisja Katidrali, u l-Ħadd 27 ta' Jannar 1918 gie mogħti l-pussess fil-Parroċċa ta' San Ġorġ.<sup>31</sup>



Ritratt li qed jiġi ppubblikat għall-ewwel darba li juri lil Dun Alfons aktarx f'it wara li lahaq Kanonku tal-Katidral ta' Ġhawdex.

L-Arċipriet Alfons Marija Hili kien bniedem ta' karità kbira. Hija tjeba li huwa wettaq l-iktar meta sar jaf aktar mill-viċin il-qagħda tal-parruċċani tiegħu. Nistghu ngħidu, għalhekk, li Dun Alfons kien mogħni wkoll b'ċal nobbli li tagħraf thobb u tur-ħniena fil-konfront tal-batut. Jingħad li qabel it-Tberik tal-Familji fi żmien l-Ġhid il-Kbir, huwa kien ihejji flus tal-fidda biex ineww-ħhom lill-familji f'qar fejn kien jidhol ibierek. Fis-satra tal-lejl, huwa kien jibgħat għotjiet ta' ikel għand familji fil-bżonn. Lil dawn kien anki jixtrilhom lożor u

kutri fi dhul ix-Xitwa. Huwa kien saħansitra jixtri magni tal-ħjata għall-familji f'qar biex b'hekk ihajjar lil xi hadd mill-ulied jitgħallem is-sengħa tal-ħjata u b'hekk ikun jista' jwieżen lill-familja fl-ghajxien tagħha.<sup>32</sup> Kienet tabilhaqq idea tajba u ġusta li biex l-Arċipriet Hili ma jintesix u jibqa' mfakkar bhala Arċipriet ta' karità kbira, parti minn Triq il-Karità tiġi msemmija għalih!

F'dan il-qasam kbir u mwiegħer, aħna naraw fl-Arċipriet Hili l-haddiem bla mistrieħ, ir-ragħaj it-tajjeb li jisraq is-siġħat lill-irqad biex jgħasses u jindokra n-nagħgiet tiegħu. Huwa fassal programm ta' hajja ġdida; ir-ruh ta' din il-hajja ġdida, jiġifieri l-hajja parrokkjali, kellha tkun il-hajja Ewkaristika. Kien hu, fil-fatt, li dahhal fil-parroċċa d-devozzjoni tal-Kwaranturi,<sup>33</sup> il-festa ta' San Ġużep, il-funzjoni tal-lejl qaddis tal-aħħar tas-sena u devozzjonijiet oħra.<sup>34</sup>

Hawn ma tistax tithalla barra l-imħabba ta' Mons. Hili lejn il-martri San Ġorġ, Parrun tal-ġzira Ġhawdxija. L-innu *A San Giorgio Martire* li hareġ mill-pinna mużikali ta' Mro Giuseppe Giardini Vella, kien lest fl-1930 u esegwit għall-ewwel darba lejlet il-festi ta' San Ġorġ f'Mejju 1931.<sup>35</sup> Din l-ewwel eżekuzzjoni kienet saret fit-Tokk (illum Pjazza Indipendenza). It-tenur Paolo Galdes u l-baritonu Amabile Mamo kantaw il-partijiet solo flimkien mal-kor. Kien iżda fl-1934, u fuq l-insistenza tal-Arċipriet Mons. Alfons M. Hili, li dan l-innu gie esegwit għall-ewwel darba fil-bidu tal-

Purċissjoni Pontifikali li tohroġ mill-Kollegġjata f'jum San Ġorġ.<sup>36</sup>

Fl-1938, l-Arċipriet Hili kien qed ifakkar il-Ġublew tad-Deheb saċerdotali tiegħu. Huwa ċcelebra dan l-avveniment b'Quddiesa solenni fil-knisja parrokkjali ta' San Ġorġ fit-8 ta' Mejju 1938, assistit minn żewġ kappillani. F'din l-okkażjoni, Dun Alfons innifsu għamel diskors kommoventi u ntona t-*Te Deum*.<sup>37</sup>

Mons. Hili, fl-1940, għalaq ħamsa u sebghin sena. Kien żmien meta l-popolazzjoni tar-Rabat żdiedet qatigh bil-miġja ta' bosta refugjati minn Malta. Għalhekk, Mons. Mikiel Gonzi, Isqof ta' Ġhawdex,<sup>38</sup> haseb biex lil Dun Alfons

jagħtih l-ghajnuna bhala ragħaj spiritwali tar-Rabat. Din l-ghajnuna waslet bid-digriet tat-12 ta' Novembru 1940 u li permezz tiegħu, l-Isqof hatar lil Mons. Mikiel Cefai bhala *vicarius adjutor*.<sup>39</sup>

Meta dan il-parrokkat twil kien qed joqrob lejn l-aħħar snin tiegħu, l-Arċipriet Hili sab ukoll ghajnuna siewja mingħand diversi saċerdoti oħra li kienu jagħtu servizz pastorali kemm fil-parroċċa stess u kemm 'l hemm minnha. Dawn kienu Dun Mikiel Vella,<sup>40</sup> Dun Mikiel Grech, Dun Karm Hili,<sup>41</sup> Dun Karm Sacco,<sup>42</sup> Dun Ġwann Battista Meilak,<sup>43</sup> Dun Ġwann Grech,<sup>44</sup> Dun Pawl Micallef<sup>45</sup> u Mons. Salv Tabone.<sup>46</sup> Wiehed ma jridx jinsa l-fatt li, f'dan il-perjodu, il-Belt Victoria kellha numru ta' saċerdoti godda li, kif kienet id-drawwa dak iż-żmien, kollha kienu jiċcelebraw l-ewwel Quddiesa solenni tagħhom fil-knisja parrokkjali ta' San Ġorġ.<sup>47</sup>

*Habbejt mhux biss lill-parruċċani tiegħek  
imma habbejt ukoll lill-Ġhawdxin kollha  
meta fil-Parlament il-poplu għażlek  
biex tkun missier li jħares lil uliedu  
mhux biss fil-ħwejjeġ l'ħuma spiritwali  
'mma materjali wkoll għall-ġid ta' ħutek.*<sup>48</sup>

### Membru tal-Assemblea Legiſlattiva

L-imħabba li kellu Mons. Hili ma kinetx twassal biss sal-konfini tar-Rabat; ma kinetx riservata biss għall-parruċċani tiegħu fil-Belt Victoria. Bhal missier ta' veru li



Ritratt ta' Mons. Hili bhala Arċipriet tar-Rabat, miżmum fl-Arkivji tas-Socjeta' Filarmonika La Stella.



Kwadru bi profil tal-Arċipriet Hili mdendel fis-Sagristija tal-Bażilika ta' San Ġorġ, xogħol Robert Caruana Dingli fl-1926.

it-tmexxija ta' Mons. Ignatio Panzavecchia; il-Partit Kostituzzjonali, li kien immexxi mill-Konti Sir Gerald Strickland; il-Partit Laburista taht it-tmexxija tal-Kurunell William Savona; u l-Partit Demokratiku Nazzjonalista mmexxi mill-Avukat Nerik Mizzi, li miegħu kkontesta Dun Alfons. Dan tal-ahhar kien hareġ biss għad-distrett ta' Għawdex u Kemmuna li flimkien kienu jiffurmaw it-Tmien Distrett Elettorali. Il-Partit Demokratiku Nazzjonalista kien kiseb 2,465 vot.<sup>50</sup> Meta wiehed iqis li l-kwota fuq dan id-distrett kienet ta' 559 vot, il-partit li aktar 'il quddiem sar il-Partit Nazzjonalista tal-lum kien kiseb erba' kwoti u allura kiseb is-sigġijiet kollha fi żmien meta minn kull distrett elettorali kienu jitilghu erba' deputati.<sup>51</sup>

Kien l-Arċipriet Hili li meta kien membru parlamentari talab u qala' għall-Għawdxin il-bidu ta' servizz ġdid tal-vapur mill-Marfa għall-Imgarr ta' Għawdex.<sup>52</sup> Bhala membru ta' din l-Assemblea, huwa tkellem għall-ifqar fost l-Għawdxin. Tkellem għal dawk li kienu fil-miżerja, mhux għax ma ridux jaħdmu, imma għaliex xogħol ma kienx hemm. F'wahda mis-seduti huwa qal: *"Il Gozo finora è rimasto in una piena dimenticanza... è venuto il tempo di fare giustizia"*.<sup>53</sup>

Kien jispikka f'Mons. Hili l-fatt li, għalkemm kien deputat li tela' fisem partit politiku, id-diskorsi tiegħu la kienu settarji u lanqas ma kienu marbuta ma' ideologija politika. Huwa tant kien jixtieq il-ġid tal-bniedem u tal-pajjiż, li d-diskorsi tiegħu kellhom aspirazzjonijiet universali għall-poplu kollu.<sup>54</sup>

jhares lejn uliedu, mhux biss fil-hwejjeġ spiritwali, imma wkoll f'dawk li huma materjali, huwa dejjem kellu fi hsiebu lill-poplu kollu ta' Għawdex u dejjem xtaq li jkun ta' sokkors għalih. Mhux ta' b'xejn li huwa kien is-sacerdot ta' kulhadd!

F'l-elezzjoni tal-1921 kienu hadu sehem erba' partiti.<sup>49</sup> Dawn kienu l-*Unione Politica Maltese*, li kienet taht

## Benefattur tal-Bażilika ta' San Ġorġ

Imma l-iktar li baqa' jissemma Mons. Hili kien għaż-żelu li wera biex ikabbar u jsebbah it-tempju ta' Alla. Kif lahaq Arċipriet, nistgħu nġid li sab il-knisja ta' San Ġorġ imnezzgħa minn kull t-żjin. Għaldaqstant, malajr indaħal biex iżejjen ki' jixraq dan it-tempju, illum Bażilika Lateranensi. Kont tarah jithabat, ihabbat bieb bieb biex jiġbor xi haġa. Izda l-Arċipriet Hili ma kienx biss ihabbat bieb haddiehor biex jaġhmel l-ċpri: l-ewwel li habbat kien bieb stess.

L-Arċipriet Hili, flimkien mar-rieda żonġrija tal-ahwa Portelli, Mons. Tezorer Franġisk u huh Ġużeppi, fetah l-isbah żmien għal din il-knisja parrokkjali. Sa mid-19 ta' Awwissu 1935, il-knisja giet imkabbra u msebħha billi żdidulha n-navi, inbnew il-kappelli ta' Ġesù u Marija u tal-Kurċifiss, inhatt is-saqaf il-qadim u nbena iehor f'għamla ta' *troll di bomba*, u saru ż-żewġ absidi tal-kappelluni laterali.<sup>55</sup> Kumpless arkitettoniku tabilhaqq komplut! Barra minn hekk, saru diversi opri sbieħ fl-istess knisja. Post dawn kien hemm l-apparat aħmar tal-bellus tal-Festa, irrakkmat bid-dehe' f'Lyons fi Franza,<sup>56</sup> li kien rigal tal-Arċipriet innifsu, l-qniepen,<sup>57</sup> l-irham taz-zokklatura, il-paviment tal-irham tal-presbiterju, u opri ohra.

*Benefattur mill-kbar ta' Maqdes tagħna  
bi mħabba ddedikat lil San Ġorġ Martri  
fejn inti hdimt, bla qatt ma harist lura,  
bhala Missier Raghaj tal-Erwieħ, bil-ghożza,  
mahub mill-parruċċani tal-imgħoddi,  
ukoll ta' żmienna, minqax f'qalbna għal dejjem.*<sup>58</sup>

Fuq kollox, irid jingħad li sa minn mindu kien sacerdot novell, Dun Alfons ke'lu holma mill-isbah, holma li kibret miegħu. Dun Alfons kien jasal bil-harsa tiegħu sas-sena 1693, u fuq id-djar gwejda tal-Parroċċa ta' San Ġorġ kien jilmah tiddomina koppla fuqana, li biex titgholla garr il-gebel l-istess Gvernatur ta' Għawdex Francesco de Corduba, flimkien mal-habrieki Kappillan Anġlu Bonnici.



L-ahwa Hili flimkien mal-ġenituri tagħhom f'ritratt tal-familja kollha.



It-tubru armat f'għieh Hili fil-okkażjoni tal-mewt tiegħu.

Imbagħad, fil-11 ta' Jannar 1693, l-art triegħdet b'terremot li jwāhhax u l-koppla, peress li kienet hasset sewwa, kellha tinhatt u baqgħet ma nbniex. Imma l-Arcipriet Hili fil-holma tiegħu baqa' jara dik il-koppla wieqfa u ssebbah il-panorama tal-Belt Victoria.<sup>59</sup> Illum il-knisja parrokkjali ta' San Ġorġ, bin-navi u bil-koppla, hija monument mill-isbaħ tal-arti, imma fuq kollox monument tal-hidma tal-Arcipriet Alfons Marija Hili.

Quddiem dik id-dehra, quddiem holma li saret realtà, Mons. Hili refa' harstu lejn is-sema u talab: "*Nunc dimittis servum tuum Domine*". U Alla, fl-aħħar lejla tas-sena 1943, sema' t-talba tal-haddiem għajjen u wara li kkonfortah bil-farag tas-sagramenti tiegħu f'din id-dinja, sejjahlu għall-premju ta' dejjem fis-Sema. Huwa miet fid-dar tiegħu fi Triq il-Librerija. Dakinhar, mhux biss il-Parroċċa ta' San Ġorġ kienet garrbet it-telfa tal-akbar benefattur tagħha, imma Għawdex kollu.<sup>60</sup>

Nhar it-2 ta' Jannar 1944, il-katavru tiegħu ttiehed fil-knisja parrokkjali ta' San Ġorġ fejn gie espost. Minn hemm, il-funeral telaq lejn il-Katidral ta' Għawdex fejn saru l-funerali. Il-Parroċċa ta' San Ġorġ sellmet lil Mons. Hili b'tabelli li fuqhom kien hemm skrizzjonijiet tal-okkażjoni u l-bandisti tas-Socjetà Filarmonika *La Stella* hadu sehem fl-funeral bl-uniformi. Hdejn il-*Banca Giuratale*, il-funeral kellu jieqaf b'ex jistkenn minhabba x-xita. Ghalkemm it-temp kien hażin, l-imhabba qanqlet lill-poplu Rabi, li baqa' tela' miegħu fix-xita niezla, biex jagħtih l-aħhar sinjal ta' qima u jbierek it-tifkira tiegħu.

F'għeluq ix-xahar minn mewtu, fit-3 ta' Frar 1944, it-tokki kiebja, solenni tal-qanpiena l-kbira ta' San Ġorġ reggħu nstemgħu fil-melodija tagħhom li tikser il-qlub, isejħu lill-parruċċani biex tennu t-tislima tagħhom lil Dun Alfons, din id-darba fil-knisja parrokkjali ta' San Ġorġ. Għal din l-okkażjoni, kien preżenti Mons. Mikiel Gonzi, issa Arcisqof ta' Malta, u bosta membri tal-kleru Għawdxi.<sup>61</sup> L-Orazzjoni Funebri saret minn Mons. Pentenzier Mikiel Cefai, Vigarju Kurat taż-żewġ parroċċi tar-Rabat.<sup>62</sup>

L-Arcipriet Hili jinsab midfun fil-qabar tal-familja fiċ-Ċimiterju ta' Santa Marija tal-Belt Victoria. Barra mill-arma tiegħu fil-faccata tan-navijiet tal-Bażilika ta' San Ġorġ, jinsab ukoll ritratt tiegħu fis-Sagristerija tal-istess Bażilika. Xieraq li aħna li qed ngħixu llum, ma nħallu lil xejn u lil hadd ixekkilna milli niftakru f'dan is-sacerdot li jibqa' jiddi tul is-snin bħala l-għieh tal-Knisja u s-sebħ ta' art twelidu.

### Figura maestuża

F'dan l-anniversarju tal-mija u hamsin sena mit-twelid ta' din il-"figura maestuża",<sup>63</sup> huwa aktar minn xieraq li, filwaqt li ngeddu l-memorja ta' dan l-Arcipriet, irrodu hu ajr lil Alla li kien tana xempju ta' veru ragħaj ta' din il-parroċċa għaziza. Hija, fuq kollox, memorja ta' sacerdot mogħni bl-għerf, bl-għaqal, bil-hegga pastoral, bid-disponibbiltà u bil-lealtà li tixraq lill-Knisja, bir-rigorożità miegħu nnifsu u l-generożità ma' haddiehor. Hija memorja ta' patrijott li mhabbtu lejn pajjiżu ma wrihiex fit-tixrid tal-ideologija, imma f'ħidma għall-benefiċċju konkret tal-



Il-Funeral tal-Arcipriet Hili hiereg minn San Ġorġ fit-2 ta' Jannar 1944.



## Tifkira Għażiża



NITOLBU BIL QALB  
IL-MISTRIEH TA' DEJEM  
GHAR-RUH GHAŻIŻA  
TAL-HABRIEKI RAGHAJ TAGHNA  
TAT-TAJJEB MISSIERNĀ  
REV. MU. ALFONS. M. HILI PREL. DOM.  
ARCIPRIET - KAPPILLAN  
TAL BELT VICTORJA  
LI, TA 79 SENA  
FIL 31 TA' DICEMBRU 1943.  
GHANI BI KBAR MERITI  
TELAQ GHAL HDAN ALLA  
U HALLIENA ILTIEMA  
NIBKU IT-TELEFA TIEGHIU.  
R. I. P.

GESU' MARIJA (IND. 300 JUM).  
GESU' TIGHI HNIENA (IND. 300 JUM).

Is-santa tifkira ta' Mons. Alfons Maria Hili.

poplu. Hija memorja ta' iben il-Knisja li habb lil ommu u serviha b'lealtà u b'ubbidjenza.

U biex it-tifkira tal-Arcipriet Hili ma tghibx, ulied il-Parroċċa Bazilika u Kollegġjata ta' San Ġorġ hasbu biex tinkixef lapida mad-dar, fil-pjazzetta ta' San Ġorġ tal-Ħaġar, fejn huwa ghex u miet.<sup>64</sup> U daqslikieku dan ma kienx biżżejjed, huma waqqfulu wkoll monument għal dejjem, tal-bronż u rham, fil-maqdes Ġorġjan.<sup>65</sup> Dan kollu sar biex ta' warajna jkunu jafu min huwa l-Arcipriet Hili, xempju haj għas-sacerdoti u għall-poplu.

*Mill-ġdid jien insellimlek, għax int tagħna  
tibqa' l-gieħ u ż-żina u tal-kleru  
hemm gewwa qalbna sa ma s-snin itemmu  
jibqa' b'ittri tad-deheb minqux bla temma –  
biex nistgħu nghanaddu darba lil uliedna –  
l-isem maħbub t'Alfons Marija Hili.<sup>66</sup>*

### Noti


<sup>60</sup> In-nuqqas ta' ftehim bejn il-knisja parrokkjali ta' San Ġorġ u l-knisja parrokkjali tal-Assunta fil-Kastell kien ilu jeżisti sa mill-bidu tas-seklu sittax u baqa' għaddej tul is-seklu kollu. Fl-1630, l-Arcipriet Dun Salv Pontremoli kien tal-fehma li dawn iż-żewġ parroċċi jingħaqdu. Izda dak li ma sehħ fl-1630, sehħ fl-1689 fi żmien l-Isqof Davide Cocco Palmieri. F'dik is-sena, Dun Karlu Magri, l-Arcipriet tal-Matrici, talab lill-Isqof biex il-Parroċċa ta'

San Ġorġ tingħaqad mal-Arcipretura tiegħu. Hekk sar, u minn dakinhar, l-Arcipriet tal-Matrici sar ukoll il-Kappillan ta' San Ġorġ. Mal-mixja tas-snin, din l-unjoni bdiet tohloq ċerti problemi, nuqqas ta' ftehim u nkwieta. B'żieda ma' dan, fis-seklu dsatax, fir-Rabat qam ferment biex f'San Ġorġ t'itwaqqaf Kollegġjata Lateranensi. Il-mohħ wara dan il-proġett kien Mons. Giuseppe Farrugia, magħruf bhala 'Tal-Vers'. Għalkemm Mons. Ġwann: Marija Camilleri OESA, l-Isqof ta' Ghawdex, ta l-approvazzjoni tiegħu, kif ukoll kien favur l-Abbati Generali tal-Kapitlu Regulari tal-Lateran, li miegħu kellha tingħaqad il-Kollegġjata ta' San Ġorġ, qamu bosta polemiki u diskussjonijiet. Wara s-snin tal-Gwerra, reġgħu bdew il-laqgħat u fl-1 ta' Awwissu 1955, Mons. Ġużeppi Pace, Isqof ta' Ghawdex, bil-permess tas-Sede Appostolika f'Ruma, neħħa l-unjoni li kienet fis-seħħ sa mill-1689. Kellha tkun din is-separazzjoni li wasslet għal pass iehor importanti fl-istorja tal-knisja parrokkjali ta' San Ġorġ, meta b'digriet tal-Papa Piju XII, bid-data tas-6 ta' Settembru 1958, din giet mogħtija l-unur ta' Bazilika, l-ewwel parroċċa fil-gżira Ghawdxija. Il-Bazilika giet mogħtija wkoll il-gieħ ta' Kollegġjata fit-8 ta' Dicembru 1975. Fis-6 ta' Lulju 1976, il-Kollegġjata giet mghaqda mal-Lateran, il-Katidral ta' Ruma u Omm il-Knejjes kollha (JOHN BEZZINA, "Rabat: San Ġorġ", f'*L-Knejjes Parrokkjali ta' Malta u Ghawdex*, Malta 1994, pp. 167-169).

<sup>61</sup> *Id-Devot ta' Marija*, Frar 1918, p. 24.

<sup>62</sup> NIKOL VELLA APAP, "L-Arcipriet Mons. Ażonsu Marija Hili Prel. Dom.", f'*Festa San Ġorġ*, Victoria 1998, p. 41.

<sup>63</sup> "Ahna nitolbu lil Ġesù Sagramentat li jagħti lil Mons. Arcipriet Hili hajja twila sabiex dejjem ikompli jkabar dawn il-Kwaranturi, li hu ried ikun biex ikollhom il-kobor li għandhom illum" (*Ġesù Ewkaristija*, Lulju 1938, p. 51). Aktar 'il quddiem, mill-flus li kien dahhal meta kien fl-Assemblea Legis attiva, Mons. Hili kien hallas għall-apparat abjad tal-imbrokkat għall-festi tal-Kwaranturi. Dan l-apparat kien jinkludi erbgha u ghoxrin pjaneta stil Ruman, seba' kapep u tliet tuniċelli. Għal dawn il-festi, minn Malta huwa kien xtara wkoll baldakkin sabiħ bil-paletti rakkmati bid-deheb. Kien hu wkoll li hareġ il-flus għat-tużell ġdid tal-Kwaranturi u għall-girandola. Dawn iż-żewġ opri, li llum jinsabu fil-knisja parrokkjali ta' San Pietru fil-Ktajjen, Birzebbuġa, kienu saru fis-sena 1928. It-tużell inhadem minn Mastru Mikiel Farrugia (magħruf bhala 'tas-Seba' Soldi) mir-Rabat ta' Ghawdex fuq disinn tiegħu stess. Inhadem fil-hanut tax-xogħol tiegħu li kien fi Triq il-Karità (illum Triq Alfons Marija Hili). Dan Mikiel, barra li kien skultur, kien ukoll surmast magħruf f'Ghawdex. Fil-fat- hu kien surmast tal-Banda San Ġużepp ta' Ghajnsielem u tal-Banda Victory tax-Xagħra. Kien ukoll solista mal-Banda *La Stella* tal-Belt Victoria. Dan it-tużell hu maħdum fuq stil Barokk, kif kien jixraq lill-Kollegġjata Ġorġjana. Is-sopraporti ta' mad-dawra fihom xogħol fin u dettaljat ta' skultura. Fuq quddiem naraw skolpit il-haruf li jissimbolizza l-Ġisem u d-Demm ta' Kristu. Fuq wara tat-tużell kienet giet skolpita l-arma tal-martirju ta' San Ġorġ. Kien hemm xi żmien meta din l-arma kienet se tiġi modifikata sabiex tiġi tirrappreżenta l-martirju ta' San Pietru. Izda kien gie deċiż li l-arma tibqa' kif skolpiha Mastru Mikiel Farrugia, sabiex b'hekk tibqa' tifkira hajja tal-origini ta' dan it-tużell. Wara li tlesta t-tużell, in-nies tal-Belt Victoria hadu hsieb sabiex jagħmlu girandola li tkun tixraqlu. Din saret fuq disinn ta' Abram Gatt. Mhux magħruf l-iskultur li hadimha, izda jista' jkun li nhadmet minn Mikiel Farrugia wkoll. Bhat-tużell, hi maħduma fuq stil Barokk u fiha hafna xogħol dettaljat ta' skultura. L-istellarju kbir ta' warajha jkompli jagħmel din il-girandola aktar maestuża. Kif sabu ruhhom f'Birzebbuġa? Meta l-knisja arcipretali ta' San Ġorġ tal-Belt Victoria giet mghollija għad-dinjità ta' Bazilika fl-1958, kien hemm xi opri li ma setgħux jibqgħu jintramaw. Għalhekk kienet giet meħuda deċiżjoni li dawn l-affarijiet jinbiegħu lil parroċċi oħra f'Malta u Ghawdex. Meta Dun Ġużepp Minuti, Kappillan ta' Birzebbuġa, sema' bl-ahbar mill-ewwel interessa ruħu; tela' minnufih Ghawdex u ta kelma lill-Prokuratur tal-Bazilika Mons. Anton Grech Vella li hu kien se jixtri t-tużell tal-Kwaranturi, il-girandola u xi affarijiet oħra, fosthom sett ta' sitt Appostli li jintramaw fil-Festa titulari fuq l-Altar Maġġur u sett gandlieri li jintramaw fuq l-Altar tar-Rużarju. Dawn kienu waslu f'Birzebbuġa f'Novembru 1964 (C. D'AMATO, "It-Tużell u l-Girandola jiċcelebraw l-Anniversari", f'*Minn Qalb l-Iljuni*, Soċjetà Filarmonika San Pietru, Banda Birzebbuġa 1990, Festa 2004).



Il-mafkar f'għieħ l-Arċipriet Hili fil-Kappellun ta' San Pawl.

jagħti l-ghajnuna tiegħu f'San Ġorġ minn Lulju 1939.

<sup>40</sup> Fis-7 ta' Ġunju 1937 kien ġie mahtur Kappillan tal-Isptar *Santa Tereza*.

<sup>41</sup> Kien jġi hu l-Arċipriet, u billi kien il-Prokuratur tal-knisja, kien magħruf bhala Dun Karm il-Prokuratur.

<sup>42</sup> Kellu l-kariga ta' Prokuratur tal-Altari ta' San Mikiel u San Ġuzepp.

<sup>43</sup> Kien ukoll Kappillan 3-Isptar *Chambray*.

<sup>44</sup> Kien Prokuratur tal-Fratellanza tal-Kurċifiss.

<sup>45</sup> Kien Sagristan Maġġur u aktar tard waqqaf l-Oratorju Don Bosco.

<sup>46</sup> Kien Kappillan tal-Isqof.

<sup>47</sup> WINSTON L. ZAMMIT, "Fil-knisja u l-parroċċa ta' San Ġorġ fir-Rabat ta' Ghawdex 1935-1943", f'*Il-Belt Victoria*, Jannar-Frar 2010, p. 9.

<sup>48</sup> JOE MEJLAK, *Lill-Arċipriet Mons. Alfons Marija Hili*, Jannar 1996.

<sup>49</sup> Fis-7 ta' Ġunju 1919, meta bdiet tiltaqa' l-Assemblea Nazzjonali biex tfassal it-talbiet għal Kostituzzjoni ġdida, faqqgħu l-irvellijiet tas-*Sette Giugno* meta f'dimostrazzjoni ta' protesta fil-Belt Valletta, is-suldati Ingliżi fethu n-nar fuq il-Maltin u qatlu erba' mid-dimostranti. Dan kollu wassal biex fl-1921 il-Gvern Ingliż ta lil Malta Kostituzzjoni ġdida msejha tas-*Self Government*, li hadet post dik tal-1903. B'din il-Kostituzzjoni, Malta seta' jkollha, għall-ewwel darba, Gvern Responsabbli li seta' jagħmel liġijiet fi hwejjeġ lokali mingħajr l-indhil tal-Gvern Ingliż. Għall-ewwel darba wkoll Malta kellha kellaħ Parlament li kien jissejjah Kamra tar-Rappreżentanti. Kien hemm ukoll is-Senat li ried japprova l-liġijiet fil-Kamra tar-Rappreżentanti. Il-Kap tal-Gvern Malti kien jissejjah Prim Ministru u kellu sitt ministri oħra fil-Kabinet. L-elezzjoni għall-Parlament kienet issir kull tliet snin u setgħu jivvutaw biss irġiel fuq il-wieħed u ghoxrin sena.

<sup>50</sup> F'din is-sena kien hemm żewġ elezzjonijiet: waħda għas-Senat li saret fil-5 u s-6 ta' Ottubru, u l-oħra għall-Assemblea Legislattiva li saret fit-18 u d-19 ta' Ottubru. Għall-elezzjoni tas-Senat kien hemm żewġ distretti elettorali biss, filwaqt li għall-elezzjoni tal-Assemblea Legislattiva, Malta, b'popolazzjoni ta' 212,258 ruh, kienet maqsuma fuq tmien distretti. Mons. Alfons Maria Hili kien ġie elett, bl-akbar ammont ta' voti, flimkien mal-Avukat Nerik Mizzi, l-Avukat Lwiġi Camilleri u l-Avukat Ġuzeppi Micallef. L-ewwel Prim Ministru Malti kien Joseph Howard. Fl-1 ta' Novembru 1921 il-Princep ta' Wales inawgura l-ewwel Parlament Malti (MICHAEL SCHIAVONE,

*L-Elezzjonijiet f'Malta 1849-1984*, pp. 23-36).

<sup>51</sup> Il-Partit Demokratiku Nazzjonalista kien partit ġdid u hareġ għall-ewwel darba f'din l-elezzjoni. Dan il-partit ikkontesta biss f'Ghawdex u l-erba' kandidati tiegħu kienu ġew eletti. Dan kien rekord assolut (RAYMOND C. XERRI-R.J. MEJLAK, *Il-Partit Nazzjonalista - Il-Partit ta' Ghawdex*, Malta 2000, pp. 30, 39-40).

<sup>52</sup> Xieraq hawn jingħad li sa mit-13 ta' Ġunju 1885 u fuq insistenza ta' Mons. Pietru Pace, Isqof ta' Ghawdex, mal-Gvern tal-ġurnata ttieħdu l-passi meħtieġa biex inbeda servizz ta' trasport irħis u regolari bil-bahar bejn il-Port il-Kbir u l-Imġarr, Ghawdex, li sa dak iż-żmien kien għadu ma jeżistix. Il-kuntratt tas-servizz kien ġie mogħti lil-Kavallier Gollcher li qieghed il-vapur ġdid tal-istim *Gleneagles* għal dan is-servizz (M. CASSAR, *The Malta-Gozo Connection*, Malta 2014, pp. 37-38)

<sup>53</sup> ĠUZEPPI FARRUGIA, Diskors fl-okkażjoni tal-Kxif tal-Monument f'għieħ l-Arċipriet Alfons M. Hili, Bazilika San Ġorġ, 14 ta' Jannar 1996 (*Il-Belt Victoria*, Marzu-April 1996, p. 5).

<sup>54</sup> UGO MIFSUD BONNICI, President ta' Malta, Diskors fl-okkażjoni tal-Kxif tal-Monument f'għieħ l-Arċipriet Alfons M. Hili, Bazilika San Ġorġ, 14 ta' Jannar 1996 (*Il-Belt Victoria*, Marzu-April 1996, p. 3).

<sup>55</sup> Il-proċess tat-tkabbir tal-knisja ntemm hames snin wara, f'Lulju 1940. Ix-xogħol kien sar mill-imġhallem bennej Saver Vella (NIKOL VELLA APAP, "Hamsin sena mill-bini tan-navijiet", f'*Festa San Ġorġ*, Ghawdex, Lulju 1985, pp. 27-33). F'dan il-perjodu wkoll, l-Altar ta' San Mikiel saritlu mensla ġdida tal-irham, spejjeż ta' Dun Ġwann Battista Meilak, u bil-flus ta' M.A. Galea ġew irrangati l-prospettivi ta' diversi altari (*Lehen is-Sewwa*, 7 ta' Mejju 1952).

<sup>56</sup> Dan l-apparat, li għadu jintuza kull sena fil-Festa ta' San Ġorġ, kien ġie mżanzan għall-Festa ta' San Ġorġ tas-sena 1926. L-apparat, li jikkonsisti f'sitt kapep, żewġ tunicelli, kappa għaċ-ċelebrant, tunicella tal-kruċifru u pjaneta stil Ruman għall-Quddiesa Pontifikali, kien sar fuq disinn ta' Abram Gatt. Il-kanopew tal-bellus ahmar bir-rakkmu tad-deheb, li kien sar ukoll f'Lyons u li huwa wkoll disinn ta' Abram Gatt, kienet hallset għalih oħt l-Arċipriet, is-Sinjorina Marija Hili.

<sup>57</sup> Is-sett ta' hames qniepen sar fis-sena 1925 mid-Ditta *Barigozzi* ta' Milan. L-Arċipriet Hili kien hallas għar-raba' qanpiena li fil-fatt iġġib ismu - Alfonsu - u tissejjah "Fonsa".

<sup>58</sup> JOE MEJLAK, *Lill-Arċipriet Mons. Alfons Marija Hili*, Jannar 1996.

<sup>59</sup> Kellhom jgħaddu mitejn u hamsin sena biex inbniet il-koppla li naraw illum fuq id-disinn ta' Ġuzeppi Portelli. Filwaqt li l-Arċipriet Hili kien hareġ il-ftus għall-bini tan-navi u s-saqaf flimkien mal-ahwa Portelli, huwa kien hallas minn butu għall-bini tal-koppla. Tajjeb hawn jingħad li l-Festa ta' Ġorġ tas-sena 1940 ma saritx, kawża tax-xogħol li kien qed isir fil-bini tal-koppla (*La Lucerna*, Mejju 1940, p. 124).

<sup>60</sup> F'dan il-jum, il-knisja ta' San Ġorġ kienet armata kollha bid-damask ahmar għall-festa ta' Ġesù u Marija u fl-istess lejl li fih miet l-Arċipriet Hili, dan inbidel kollu, u l-ghada sebħet imlibbisa bid-damask iswed bhala sinjal ta' luttu (NIKOL VELLA APAP, "L-Arċipriet Mons. Alfons Marija Hili Prel. Dom.", f'*Il-Belt Victoria*, Novembru-Diċembru 1998, p. 4).

<sup>61</sup> Għal din l-okkażjoni, intrama t-tubru f'nofs il-korsija u l-altar maġġur kien armat bil-gandlieri li jintużaw għall-Festa ta' San Ġorġ (ĠUZEPPI GAUCI, "Il-funeral tal-Arċipriet Alfons Marija Hili", f'*Il-Belt Victoria*, Lulju-Awwissu 2010, p. 6).

<sup>62</sup> Mons. Cefai, ftit xhur wara, kellu jkun is-suċċessur tiegħu bhala ragħaj spiritwali taż-żewġ parroċċi tal-Belt Victoria.

<sup>63</sup> MIKIEL CEFAI, *Orazzjoni Funebri*, p. 17.

<sup>64</sup> Din il-lapida ġiet inawgurata nhar it-13 ta' Jannar 1996 mill-Onor. Anton Tabone, Ministru għal Ghawdex, u tbierket minn Mons. Emanuel Mercieca, Arċipriet emeritu tal-Kolleġġjata ta' San Ġorġ.

<sup>65</sup> Dan il-monument, fil-Kappella ta' San Pawl, ġie inawgurat nhar l-14 ta' Jannar 1996 mill-E.T. Dr Ugo Mifsud Bonnici, President ta' Malta, u tbierket mill-E.T. Mons. Nikol Ġ. Cauchi, Isqof ta' Ghawdex. Filwaqt li l-baži tal-irham inhadmet minn Raymond Bonello, il-mezzobust ta' Mons. Hili huwa xogħol fondut fil-bronż mill-imġhallem Ġuzeppi Chetcuti.

<sup>66</sup> JOE MEJLAK, *Lill-Arċipriet Mons. Alfons Marija Hili*, Jannar 1996.

*Hajr lill-Arkivji tas-Seminarju Maġġuri ta' Ghawdex u tas-Socjeta' La Stella, lil CVC, kif ukoll lill-Familja Sultana tar-ritratti.*



# Il-Qniepen tal-Bażilika ta' San Ġorġ tar-Rabat, Għawdex Grajja u Lingwa

Tifkira tad-disgħin sena mill-wasla tal-qniepen ta' Barigozzi fl-1925

(It-Tieni Parti)

Noel Micallef

## Il-qniepen il-ġodda ta' Barigozzi – 1925

Fl-istess żmien meta l-Bażilika ta' San Ġorġ ordnat sett qniepen ġodda minghand il-Funderija Aldo e Prospero Barigozzi ta' Milan fl-Italja, il-Parroċċa tal-Qala ddedikata lill-Patrijarka tal-Knisja San Ġuzepp kif ukoll il-Parroċċa tal-Mellieħa ordnaw sett ġdid minghand l-istess funderija. Imma x'għandhom x'jaqsmu dawn il-qniepen ta' dawn il-parroċċi ma' dawk ta' San Ġorġ?

Huma bosta dawk li xi darba jew ohra semgħu bl-isem ta' Mons. Giuseppe Farrugia maghruf bħala "Tal-Vers". Il-Monsinjur tal-Vers kien bniedem b'kapacitajiet artistici u muzikali liema bħalhom. Fil-fatt fir-registru tal-istudenti tas-Seminarju bejn is-sena 1866 u 1870 kien hemm miktub: "ottimo in tutto e sempre il primo".<sup>33</sup> Kellu ammirazzjoni u fiduċja li kien igawdi minn kbar u zgħar. Tal-Vers, kif insibuh ahna, kien saċerdot żelanti, fil-Parroċċa ta' San Ġorġ Martri fejn tgħammed, trabba u li tant habb. Nixtieq nislet tislama lil Mons. Farrugia li kienet dehret fil-gazzetta *Malta* fl-1925, datata 19 ta' Marzu u miktuba minn student tal-istess Farrugia:

*Multis ille bonis flebilis occidit - Horatius*  
Alle ore 9:50pm, di ieri, 18, cessò di vivere in Città Vittoria, Gozo, sua patria, in età di 73 anni, il Molto Rev. Monsignor Giuseppe Decano Farrugia, Prot. Apost. Precettore di Latino, alla Scuola Secondaria di Gozo, dall'età di 21, Canonico della Cattedrale, Segretario di Mons. Pietro Pace, Vicario Generale di Mons. Camilleri, Rettore e Professore nel Seminario Diocesano, esaminatore Sinodale parte precipua nella celebrazione e nella relazione scritta del Sinodo, l'illustre Estinto ha avuta una splendidissima carriera ecclesiastica. Conoscitore profondo del disegno, geniale compositore di musica, valentissimo letterato nelle lingue Latina ed Italiana, ferventissimo amante della sua Patria cui sempre e con la parola e con lo scritto ha difeso, delicato nei sentimenti, gentile di maniere, sensibilissimo alle bellezze dell'arte lascia una lacuna nel Clero del Gozo che difficilmente potrebbe essere colmata. Vero ornamento del Clero della due Isole, ha calcato i migliori pulpiti, ha recitato a Malta e Gozo panigiriei in tersa elegante italica favella, ha scritto libri apologetici e storici, ha dettato iscrizioni latine di sapore prettamente classico, composto versi latini ed italiani. Era conoscitore appassionato del canto gregoriano, sacerdote di somma prudenza e dottrina, un uomo veramente enciclopedico. I migliori cittadini del Gozo riconoscono i rudimenti della lingua del Lazio a un tanto Maestro, alla cui spiega era gioia l'assistere, dal cui labbro facondo tutti pendevano gli alunni. Ha sempre difeso, a spada tratta, senza rispetti umani, la nostra Religione. Se, dunque, da molti è stato piantato, sia questo l'umile fiore, sia questa la lagrima che depono sul Suo riverito avello, eternamente riconoscente e sinceramente grato l'alunno Suo.<sup>34</sup>

Għalhekk, kemm il-Parroċċa tal-Qala u dik tal-Mellieħa qabdu lill-Monsinjur tal-Vers jieħu hsieb l-armonija tal-qniepen tagħhom li kienu se jordnaw mill-Funderija

Barigozzi. U la qegħdin insemmu l-qniepen ta' dawn iż-żewġ parroċċi, ta' min jikteb xi tagħrif qasir dwarhom.

## Il-qniepen tal-Qala

Kien il-Kappillan ta' dak iż-żmien Dun Ġuzepp Cassar li ddecieda li jordna sett ta' hames qniepen mill-Funderija Barigozzi. Dawn kienu l-ewwel sett ta' din il-funderija f'Għawdex. Il-qniepen ġew ordnati fuq l-armonija La-Naturali, li kif diġà semmejna kienet f'idejn il-Monsinjur tal-Vers. Il-qniepen waslu fil-gżira Għawdxija fit-22 ta' Ġunju 1922 u ttellgħu l-Qala l-ghada 23 ta' Ġunju 1922. Il-konsagrazzjoni tagħhom saret mill-E.T. Mons. Isqof Giovanni Maria Camilleri OESA nhar il-25 ta' Ġunju 1922.<sup>35</sup>

Id-diskors tal-okkażjoni sar minn Mons. Mikiel Cefai,<sup>36</sup> li bejn l-1944 u l-1976 kien Arcipriet tal-Parroċċi tar-Rabat. Mons. Cefai jibqa' msemmi mhux biss għall-prietki li kien jaf jinseg bl-ikbar sengħa, imma wkoll għall-ispjega tal-Katekiżmu fil-Bażilika ta' San Ġorġ, li kien jagħmel kull nhar ta' Hadd wara l-Għasar. Jibqa' msemmi wkoll għal hafna opri artistici li kienu saru fil-maqdes Ġorġjan fi żmien il-parrokat tiegħu. Kien inhatar ukoll Vigarju Generali nhar il-15 ta' Ġunju 1976.<sup>37</sup>

Il-qniepen tal-Qala kienu ġew jiswew £1,145.15s5d, fimmkien mal-£102.3s1d li kienu thallsu lid-dwana. Dawn ġew iddedikati (mill-kbira għaż-zgħira) lis-Salvatur, lil Marija Immakulata, lil San Ġuzepp, lil San Mikiel Arkanglu u lil San Pawl.


## Il-qniepen tal-Mellieħa

F'Marzu 1925 kien wasal is-sett il-ġdid tal-Parroċċa ta' Marija Bambina tal-Mellieħa. F'*Malta Tagħna* tax-xahar ta' Marzu nsibu din in-notifika:

*Fil-25 ta' Marzu fit-3:30pm, l-Arcisqof u Isqof Dom Mauru Caruana OSB sejjer ibierek il-qniepen godda tal-Mellieħa, li ġew dawn il-granet minn Milan, xogħol il-Fabbrika Barigozzi. Il-qniepen ġew ordnati mill-Kappillan Carlo*



Is-santa tal-mewt b'tifkira ta' Mons. Giuseppe Farrugia (1852-1925).  
[sors: Kollezjoni Privata]



Ritratt tal-okkażjoni tal-inawgurazzjoni tal-qniepen il-godda nhar il-25 ta' Marzu 1925.  
[bil-kortesija tal-Parroċċa tal-Mellieha]

*Cortis, li gavar is-somma sabiha tal-qniepen minn fost il-pajżani ta' dak ir-raġal, u xi benefatturi speċjali bhal Cikka Sammut, Marianna Apap mill-Mellieha li ghamlu qanpiena kull wieħed miż-żgħar, il-mejjet Saċerdot Vincens Xicluna tal-Belt ukoll wiegħed is-somma sabiha ta' £80. Barra minn dawn is-somm, il-Kappillan Cortis halla depożitu ta' £200 għall-ispejjeż li jinjalghu wara. U l-Vigarju Kurat Dun Anton Ellul ma' Dun Frangisk Debono komplew jiġbru somma sabiha għall-bżonnijiet li jista' jkun hemm. Għalhekk l-imsemmi Kappillan, illum Monsinjur Kanonku tal-Katidral, għal din l-okkażjoni gie mistieden biex jagħmel parrinu tal-qanpiena kbira li fiha 43 kantar (li fiha l-isem tal-Papa preżenti, tal-Arċisqof preżenti u tal-Kappillan Carlo Cortis) u biex ukoll jagħmel diskors li bih jilqa' lill-maħbub Arċisqof. Il-qniepen jittellgħu f'posthom l-ewwel Hadd li jiġi wara l-Festa li semmejna.*<sup>38</sup>

Il-gazzetta *Malta* tkompli tiddokumenta li *"la domenica immediatamente seguente alla detta Festa saranno innalzate al luogo destinato le cinque campane per cura dei bravi soldati della RAM"*<sup>39</sup>

Is-sett kien wasal fuq il-vapur *Celte* fl-14 ta' Marzu, filwaqt li l-qanpiena kbira kienet waslet fis-17 ta' Marzu fuq il-vapur *Cimarosa* minn Genova.<sup>40</sup> L-armonija tagħhom hija dik ta' *LaB, Do, MiB, LaB* u *Do*. Illum fis-sagristerija tal-Parroċċa ta' Mellieha għadna nsibu qniepen tubulari li huma l-abbozz tal-qniepen il-kbar, kif ukoll ritratti storiċi li juru l-konsagrazzjoni tal-qniepen quddiem il-maqdes tal-Mellieha.

### Ġrajjet is-sena 1925

Matul is-sekli, il-Parroċċa ta' San Ġorġ gawdjet minn benefatturi li offrew flushom u hinhom sabiex hi tiżzejjin u tikber għall-glorja ta' Alla. Fil-bidu tas-seklu ghoxrin, il-knisja urbana rat tibċil u opra godda li għadna ngawduhom sal-gurnata tal-lum. Il-pijunier ta' dawn l-opri artistiki kien l-Arċipriet Mons. Alfons M. Hili Prel. Dom. (1865-1943).

Ha l-pussess fil-knisja Katidrali nhar il-Gimgha 25 ta' Jannar, u l-Hadd 27 ta' Jannar 1918 ha l-pussess fil-knisja parrokkjali ta' San Ġorġ. Dam Arċipriet tal-parroċċi tar-

Rabat sa ma miet fil-31 ta' Diċembru 1943.<sup>41</sup>

Fi żmien l-arċipretura ta' Mons. Hili, il-knisja parrokkjali ta' San Ġorġ iżżejnet b'opri li għadna ngawduhom sal-lum il-gurnata, li hu nnifsu kien benefattur ewlieni tagħhom. Kien hallas apparat abjad tal-imbrokkat għall-festi solenni tal-Kwaranturi, u xtara baldakkin bil-paletti rrakkmati bid-deheb għal dawn il-festi Ewkaristiċi. Hallas ukoll għall-apparat tal-bellus aħmar irrakkmat bid-deheb li sar f'Lyons fi Franza. Dan l-apparat gie mżanzan għall-festa popolari ta' San Ġorġ fis-sena 1926. L-apparat, li għadu jintlibes kull sena fil-festi solenni ta' San Ġorġ iċċelebrati f'Lulju,

jikkonsisti f'sitt kapep, żewġ tunicelli, kappa għaċ-ċelebrant, tunicella tal-kruċifru u pjaneta għall-quddies pontifikali. Id-disinn ta' din l-opra rikka u artistika huwa tal-maġhruf disinjatur Abram Gatt mill-belt Cospicua.<sup>42</sup>

Izda barra minn dawn l-opri, l-Arċipriet Hili kellu quddiemu proġetti kbar: li jkabbar il-knisja parrokkjali ta' San Ġorġ u li jgħib sett ta' qniepen godda. Fid-19 ta' Awwissu 1935, l-Arċipriet Hili mal-ahwa Portelli, Mons. Tezorer Frangisku u huh Ġużeppi, taw bidu għax-xogħol tal-bini tan-navi, saqaf gdid *troll di bomba*, koppla maestuża u żewġ apsidi tal-kappelluni. Fl-aħhar inhatt it-tambur tal-koppla l-qadima u nbni koppla oħra. Barra li l-Arċipriet Hili hareġ il-flus għall-bini tan-navi mal-ahwa Portelli, kien hallas minn butu l-bini kollu tal-koppla.<sup>43</sup>

Is-16 ta' Lulju 1925 kien il-jum meta beda x-xogħol fuq il-kampnari tal-faċċata tal-knisja. L-ewwel xogħol kien fuq il-kampnar tan-naħa tal-Lvant fejn fl-20 ta' Lulju 1925 tnehhew it-tliet iqniepen. Ix-xogħol kien spicċa fl-20 ta' Awwissu ta' dik is-sena. Wara beda x-xogħol fuq il-kampnar l-iehor tal-Punent, fejn fl-25 ta' Awwissu tniżżlet il-qanpiena l-kbira. Ix-xogħol minn fuq dan il-kampnar kien lest fid-19 ta' Settembru 1925. Dawn iż-żewġ kampnari tkabbru mill-gholi sabiex jagħmlu wisa' għall-qniepen il-godda. Ix-xogħol tal-bini sar mill-bennej Saver Vella miż-Żebbuġ ta' Għawdex u kien taħt it-tmexxija tal-Prokuratur tal-knisja parrokkjali Mons. Też. Frangisku Portelli ma' huh Ġużeppi.<sup>44</sup> Jidher li x-xogħol fuq il-bini tal-kampnari sewa *"più di lire sterline cento, il doppio di quello che si credeva"*, skont ma kiteb Mons. Portelli lill-Inġinier Prospero Barigozzi fittra li nstabet dan l-aħhar mill-awtur ta' dan l-artiklu fl-Arkivju tal-*Museo Ditta F.lli Barigozzi*.

Bħalma gara għall-qniepen il-godda tal-Parroċċi tal-Mellieha u tal-Qala, il-Monsinjur tal-Vers kien ukoll fdat bit-tonalità tal-qniepen tal-Parroċċa ta' San Ġorġ. It-tonalità tal-qniepen hija: iż-żgħira *Do (C)*; it-tieni *La be moll (A flat)*; it-tielet *Mi be moll (E flat)*; ir-raba' *Do (C)*; u l-kbira *La be moll (A flat)*.



## Il-kuntratt tal-qniepen

Ghal dawn l-aħħar tnejn u disgħin sena ma konniex nafu x'kienet in-nefqa tal-qniepen Ġorgġani. Wara r-riċerka li għamilt fil-*Museo Ditta F.lli Barigozzi*, ġew fidejja xi dokumenti importanti li se jkomplu jinsgu l-istorja tal-Bazilika Urbana. Fosthom kien hemm il-kuntratt li kien ilu ma jara d-dawl sa minn Mejju 1925, flimkien ma' żewġ ittri mibgħuta lill-Inġinier Prospero Barigozzi mingħand l-Arcipriet Hili u oħra mill-Kan. Frangisk Portelli. Wara xi kjarifiki dwar l-awtenticità tagħhom, dawn qed jiġu ppubblikati ma' dan l-artiklu għall-ewwel darba.

Il-kuntratt, datat 28 ta' Mejju 1925, gie ffirmat bejn Mons. Arcipriet Alfons Maria Hili u d-Ditta *Barigozzi* ta' Milan li kienet irrappreżentata f'Malta minn *G e C Busuttill*.<sup>45</sup> Il-partijiet qablu li jsiru hames qniepen fit-tonalità ta' *LaB, Do, MiB, LaB* u *Do* u jkunu jiżnu 3300kg, 1650kg, 970kg, 410kg u 205kg rispettivament. Barra dawn, l-ilsna tal-qniepen kienu se jiżnu 330kg. Il-kuntratt (li qed nippubblikawh hawn taht) jelenka aċċessorji oħrajn sabiex jitwaħhlu l-qniepen mal-kampnar. Il-prezz tal-qniepen kien fiss ta' Lire 17.60 (liri Taljani) għall-bronż tal-qniepen u Lire 11.00 (liri Taljani) għall-bronż tal-ilsna. L-aċċessorji swew Lire 7,420. Għalhekk il-qniepen ta' San Ġorg ġew jiswew madwar

Lire 126,066 (liri Taljani).

Fil-kuntratt il-partijiet qablu li l-qniepen għandhom ikunu lesti sa hames xhur mill-iffirmar tal-kuntratt. Żewġ terzi tal-hlas tal-qniepen kellu jsir hekk kif il-qniepen jaslu Malta, filwaqt li l-bqija (terz) kellu jithallas sa tlettax-il xahar wara li l-qniepen jaslu Malta. Imma fuq dan it-terz kellhom jithallsu 5.5% interessi minn xahar wara li jaslu Malta.



L-Inġinier Prospero Barigozzi  
fil-fabbrika tiegħu f'Milan.  
[sors: Museo Ditta F.lli Barigozzi, Milano]

Convenzione fra l'Ill[ustriss]mo Rev[erendiss]mo Mons. Alfonso M. Hili Prel. Dom. Di S.S. e la Ditta F[rate]lli Barigozzi di Milano rappresentata in Malta dalla Ditta G e C Busuttill

1. La Ditta F<sup>lli</sup> Barigozzi dell'Ing. Prospero Barigozzi di Milano somministrerà 5 campane nelle note di La bemolle grave, Do, MiB, LaB, Do di circa kg 3300, 1650, 970, 410, 205 rispettivamente, cioè del peso totale approssimativo di kg. 6535, coi relativi battagli del peso complessivo di circa kg. 330 adatti per il suono delle campane come in uso a Malta, cioè sospese fisse le campane e battendo il battaglio, da banda a banda della campana, da formare un concerto in tono di la bem[olle] grave, più i mascherecci e cordicine e le pontrelles, i pezzi d'incepimento ed isolatori necessari, per la sospensione di dette campane nel campanile, consistenti in 10 cavallotti, 10 occhioli con relative chiavette tutti palettati agli estremi e forniti di doppio dado e 20 pezzi trasversali forati e 12 pontrelles e 5 isolatori legno forte per la Chiesa di San Giorgio in Vittoria, Gozo.
2. Dette campane dovranno essere sane, sonore, di squillo esteso, di voce piena, robusta, dolce, argentea e concertate e accordate con precisione di esse nel tono indicato, a giudizio di esperto professore di musica nominato della medesima Ditta Barigozzi, la quale si obbliga alla garanzia per un anno.
3. Fuse le campane sarà avvertito il Sig. Committente il quale avrà facoltà di farle esaminare in fonderia ritenendo il diretto di esaminarle ed approvarle alla ricezione in Malta o Gozo dal suo perito.
4. Se entro un anno dalla posa in opera delle campane per difetti dipendenti dalla fusione, se ne rompesse qualcuna suonandosi regolarmente e col battaglio proporsionato, la Ditta sarà tenuta a rifonderla nuovamente dello stesso tono e a garantirla un anno dopo la sfusione senza alcun compenso per la fattura di questa.
5. Il bronzo per le nuove campane da somministrarsi dalla Ditta sarà di prima qualità composta di rame e stagno (cioè 80% di rame e 20% di stagno) con garanzia di analisi chimica.
6. Il prezzo delle campane è fissato a Lire italiane diciassette e centesimi sessanta il kg. (Lit. 17.60 per kg); e quello dei battagli a lire italiane undici per kg. (Lit. 11- per kg); i mascherecci e cordicine Lit. 320- complessivamente; l'imballaggio per Lit. 1200- (tutte le pontrelles, isolatori ed i pezzi di sospensione in Lit. 5900). Ai detti prezzi includono il tutto dato franco sul pontone a Malta e assicurato contro tutti i rischi, anche contro rottura delle campane, fino allo sbarco sulla banchina a Malta.
7. Il Sig. Committente ha la facoltà di indicare sollecitamente le scrizioni ed i santi da apparire sulle campane.
8. Salvo così imprevisti o di forza maggiore (incendi, malattie di operai specialisti, scioperi ecc.) le campane saranno ultimate e spedite entro cinque mesi circa dalla data di firma della convenzione.

9. I pagamenti saranno fatti a Milano, a mezzo chèques pagabili in lire italiane nel modo seguenti: appena ricevuta la presente convenzione firmata dalla Ditta Barigozzi, il Sig. Committente aprirà in una banca a sua scelta, un credito irrevocabile confermato fino a sei mesi, per l'intero importo dell'ordinazione con un deposito da far fronte agli interessi come appresso specificato, autorizzando la banca a versare alla Ditta Barigozzi i due terzi dell'importo dorretole, quinta la fattura che rimetterà a suo tempo a base della presente convenzione, all'arrivo e sbarco sul pontone delle campane in Malta, il resto a saldo dell'importo di detta fattura dopo tredici mesi dall'arrivo e sbarco delle campane in Malta, coll'aggiunta degli interessi del 5 ½% all'anno da conteggiarsi su detto saldo, da un mese dopo l'arrivo e sbarco delle campane in Malta fino al totale pagamento, salvo il diritto al Sig. Committente di pagare detto saldo anche prima del termine su indicato.
10. La presente da essere redatta su carta bollata fatta reciprocamente dalle due parti e da valere per tutti i fini della legge.

Il Sig. Committente

Vittoria Gozo 28.5.25

La Ditta Fornitrice

Ing. Prospero Barigozzi

Can. Alfonso M Hili Arciprete



Is-sett tal-Qriepen Gorgjani fil-fabbrika ta' Barigozzi f'Milan fl-1925.  
[bil-kortesija tas-Sur Joseph Sagona]

### Il-wasla tal-qniepen

Ma nafux ezatt meta waslu l-qniepen, imma jista' jkun li kienu waslu Malta f'Lulju, ghaliex il-gurnal merkantili *Lloyd Maltese* tat-8 ta' Lulju jirrapporta li fis-7 ta' Lulju mal-vapur *Tiziano* tal-Kaptan Ivanich fost il-merkanzija li wassal hawn Malta kien hemm "1 gabbia campana di bronzo".<sup>46</sup> F'wiehed mill-artikli tal-Kan. Nikol Vella Apap insibu li jista' jkun li l-hames qnieper tal-knisja parrokkjali waslu Ghawdex ghall-bidu ta' Awwissu 1925.<sup>47</sup>

Meta waslu Ghawdex il-qnieper kienu tpoġġew fil-bitha tan-negozjant M'Angelo Galea (Tal-Orjenti) fi Triq it-Tigrija (illum ir-Repubblika), ir-Rabat. L-Erbgħa 23 ta' Settembru, dan is-sett kienu dahhluh fi Triq San Guzepp, quddiem il-Bazilika ta' San Gorg, fejr l-ghada kienet se ssir il-konsagrazzjoni tagħhom.

Il-gazzetta *Malta* fit-22 ta' Settembru tippubblika avviz:

#### **Cinque Nuove Campane per la chiesa di S. Giorgio Al Gozo**

*Giovedì p.v. 24 corrente Sua Ecc. Rev.ma Mons. Gonzi, Vescovo di Gozo, benedirà solennemente cinque nuove campane destinate per la Chiesa Parrocchiale di San Giorgio M. di Città Vittoria. La funzione avrà luogo nella piazza della medesima chiesa alle ore 4:30pm. Questo avviso serve*

di invito a tutti indistintamente. Il Molto Rev. Arciprete Parroco Can. Alfonso M. Hili farà un breve discorso d'occasione.<sup>48</sup>

### Riferenzi

<sup>33</sup> FARRUGIA Guzeppi, "Mons. Giuseppe Farrugia", f'*Il-Belt Victoria* (Suppliment), 62 (1991), 2-4.

<sup>34</sup> CAUCHI Paolo, *Malta*, 20-03-1925, 2.

<sup>35</sup> BARTOLO Steve, "Disghin sena mill-wasla tal-Qniepen tal-Qala fostna (22 ta' Gunju 1922 - 22 ta' Gunju 2012)", f'*Lehen il-Qala - Festa 2012*, 112 (2012), 15-17.

<sup>36</sup> Ibid.

<sup>37</sup> BORD EDITORJALI, "Mons. Mikiel Cefai - Vigarju Generali. Gheluj it-30 sena mill-mewt tieghu", f'*Lehen il-Qala - Miiied 2011*, 110 (2011), 39-40.

<sup>38</sup> "Il-Qniepen il-godda tal-Mellieha", f'*Malta Tagħna*, 28-03-1925, 3.

<sup>39</sup> "Le Nuove Campane Alla Melleha", f'*Malta*, 18-03-1925, 2.

<sup>40</sup> GOGGI Joseph, *Qniepen f'Malta u Ghawdex u f'Pajjiżi Ohra*, Malta 2003, 50.

<sup>41</sup> VELLA APAP Nikol, "F'Gheluj il-Hamsin sena mill-mewt tal-Arcipriet Mons. Alfonsu M. Hili Prel.

Dom. (1865-1943)", f'*Il-Belt Victoria*, 75 (1993), 4-5.

<sup>42</sup> Ibid.

<sup>43</sup> Ibid.

<sup>44</sup> VELLA APAP Nikol, "F'Gheluj il-Hamsa u Sebghin sena (1925-2000) mill-wasla ta' sett qniepen godda għall-Knisja Parrokkjali ta' San Gorg fir-Rabat ta' Ghawdex", fi *Programm tal-Festa ta' Gorg 2000*, 2000, 37-41.

<sup>45</sup> Museo Ditta F.lli Barigozzi, Milano.

<sup>46</sup> "Manifesti d'Introduzione", f'*Lloyd Maltese*, 8-7-1925, 26.

<sup>47</sup> VELLA APAP Nikol, "F'Gheluj il-Hamsa u Sebghin sena (1925-2000) mill-wasla ta' sett qniepen godda għall-Knisja Parrokkjali ta' San Gorg fir-Rabat ta' Ghawdex", fi *Programm tal-Festa ta' Gorg 2000*, 2000 37-41.

<sup>48</sup> "Cinque Nuove Campane per la chiesa di S. Giorgio Al Gozo", f'*Malta*, 22-9-1925, 2.

### Hajr

Nixtieq niringrazzja lil dawn il-persuni li ghenuni nigbor l-informazzjoni għal dan l-artiklu: Charles Bezzina, Patri Gwardjan Joe Buttigieg OFMCAP, Daniel Cilia, Anthony Farrugia, Toni Farrugia, Neville Galea, Museo Ditta F.illi Barigozzi ta' Milan, George Francis Vella.

L-ebda ritratt jew informazzjoni li huma ppubblikati f'din s-sensiela ta' artikli ma jistghu jigu riprodotti minghajr il-permess bil-miktub tal-awtur.



## OBITWARJU

## Patri Egidju Mizzi (1932-2017), Frangiskan Konventwali


Nhar is-Sibt 28 ta' Jannar 2017, fil-festa tal-gharef San Tumas ta' Aquino, il-gzira ta' Ghawdex tilfet wiehed mill-eghref ulied taghha. Dakinhar filghodu miet Patri Egidju Mizzi OFMCONV, Frangiskan Konventwal fil-komunita tal-Belt Victoria u iben il-komunita parrokkjali Gorgjana.

Mikiel, Klement, Frangisk Mizzi, bin Manwel u Angela mwielda Scicluna, twieled fis-27 ta' Dicembru 1932, fi sqaq fi Triq Vajringa, il-Belt Victoria, u tghammed fil-knisja parrokkjali ta' San Gorg. Dahal mal-Patrijiet Frangiskani Minuri Konventwali fl-1947 u nghata l-isem ta' Egidju. Fit-28 ta' Dicembru 1953 ghamel il-Professjoni tieghu fi hdan l-Ordni tal-Konventwali. Gie ordnat sacerdot fis-17 ta' Marzu 1956 fil-Bazilika tal-Appostli Mqaddsa, Ruma, fejn hemm il-Kurja Generalizja tal-Ordni; jirrakonta li kienet telghet ommu ghall-ordinazzjoni tieghu. Hu studja l-Filosofija fil-Kunventi tar-Rabat u fil-Belt Valletta, u anki fl-Universita Pontificja Gregorjana ta' Ruma fejn iggradwa l-ewwel b' Bacellerat fil-Filosofija, u mbaghad fl-1961 b' Licenzjat fl-Iskrittura Mqaddsa mill-Istitut Pontificju Bibliku. Licenzjat iehor fit-Teologija kisbu mill-Fakulta Teologika ta' San Bonaventura, f'Ruma wkoll.

Lura f'Malta, is-superjuri mill-ewwel gharfu f'Patri Egidju l-kwalitajiet ta' skular Bibliku mill-aqwa. B'esperjenza ta' erba' snin jghallem l-Iskrittura u l-Ilsna Bibliki fil-Kullegg Teologiku Missjunarju ta' Assisi (1963-1967), sejhulu jghallem it-Teologija Biblika fis-Seminarju ta' Ghawdex (1968-1971), u l-Iskrittura u l-Ilsna Bibliki fl-INSERM (1968-1987). Hu ghallem ukoll l-Ghebrajk u l-Grieg Bibliku fil-Fakulta tat-Teologija tal-Universita ta' Malta (1971-1994).

Bhala Frangiskan Konventwal, Patri Egidju haddan l-ufficji ta' Segretarju Provincjali (1968-1971), Vigarju (1971-1974), Superjur tal-Kunvent tar-Rabat ta' Malta (1983-1986), kif ukoll Kustodju Kapitulari (1992-1995), sakemm 'irtira' fil-komunita tal-Belt Victoria fejn baqa' sa ma miet.

Imma l-akbar sehem li ta Patri Egidju fil-qasam Bibliku fpajizna kien fi hdan l-Ghaqda Biblika Maltija, mhux biss bhala Vici-President taghha (1986-1996), imma bhala membru tal-kummissjoni mmexxija mill-Prof. Karm Sant li dahlet ghat-traduzzjoni tal-Edizzjoni Maltija mill-ilsna originali, hidma metikoluza li tawlet mill-1968 sal-1984. Hawn hu kellu fidejh it-thejjija tal-Kotba ta' Gob u Kohelet, meqjusa mill-esperti fost l-iktar testi difficli ghat-traduzzjoni.



Mizzi kompla wkoll jaghti sehmu fix-xoghol tat-Tieni Edizzjoni Riveduta li giet imxandra fl-1996. Hawn hu kien inhata ko-reveditur tal-Ktba tat-Testment il-Qadim. Ittraduca wkoll diversi kotba tat-Testment il-Qadim ghall-Malti fisem il-Kummissjoni Liturgika Nazzjonali, li sal-lum jintuzaw fix-xandir tal-Kelma waqt il-Liturgija Mqaddsa fil-knejjes taghna. Studji ta' Patri Egidju fuq l-Iskrittura deheru f'bosta publikazzjonijiet, fosthom ir-rivista *Sijon* tal-Ghaqda Biblika Maltija.

Patri Egidju kellu mhabba genwina ghall-Kelma ta' Alla, u ghalkemm kien bniedem gharef u kult, b'umilta u hlewwa dejjem fit-tex li jxerred din l-imhabba fost l-Insara, bil-kelma u bil-pradikazzjoni. Gie mahtur membru tal-Kummissjoni Biblika Permanenti, u fit-13 ta' Dicembru 2012, ghall-hidma kollha tieghu fil-qasam tax-xjenza Biblika fpajizna, inghata Gieh ir-Repubblika (MOM). Fl-10 ta' Gunju 2013 inghata wkoll Gieh il-Belt Victoria.


Fis-sittin anniversarju presbiterali ta' Patri Egidju, fl-1 ta' April 2016, l-Isqof ta' Ghawdex Mons. Mario Grech sejjah lil Patri Egidju "katalist fil-proccess tat-traduzzjoni tal-Kelma ta' Alla".

Imma hawn ma nistghux inhallu barra l-imhabba qawwija li Patri Egidju kellu lejn San Gorg, il-qaddis u l-knisja. Ghalkemm issieheb ma' wlied Frangisku, saqajh baqghu jigbduh lejn Gorgi u l-maqdes tieghu. Hu li kien qatta' hajtu qalb il-kotba u kliem il-gherf, fl-istudju tieghu ma setax ma gharafx x'qaddis kbir hu. San Gorg.

Jibqa' mfakkar, fost l-ohrajn, id-diskors principali mirqum li kien ghamel f'Lejla Kulturali li nzammet ftit aktar minn erbghin sena ilu, il-Hadd 11 ta' Lulju 1976, fl-okkazjoni tat-twaqqif ta' Kolleggjata Lateranensi fil-Bazilika ta' San Gorg, qudciem folol kbar li honqu t-tempju Gorgjan f'dik l-okkazjoni ta' ferh kbir. It-tema kienet "San Gorg Kolleggjata", u l-Professur Mizzi hawn kien dahal fil-fond tat-tifsira storika u religjuza tal-Kolleggjata, li ma jistax jonqos li bniesha kollha fuq fundament bibliku, imnebbah mill-glorja tat-Tempju ta' Gerasalemm. Hu lemah fit-twaqqif tal-Kolleggjata Gorgjana "l-quccata ta' storja religjuza tal-poplu belt li madwar dan il-maqdes, centru antikissmu ta' qima religjuza, ra jixxettel il-Kristjanezmu Ghawdex u kien xhud tal-grajjiet imnikkta u ferrieha li ghaddew minn fuq gensna matul l-istorja tieghu".

Il-Funeral ta' Patri Egidju nzamm fil-knisja ta' San Frangisk, il-Belt Victoria, nhar it-Tnejn 30 ta' Jannar 2017.

## Il-Kan. Lino Vella (1961-2017), Kanonku Onorarju tal-Kolleggjata Ġorġjana



Dun Lino twieled fl-1 ta' Ġunju 1961 minn Louis u Carmen imwiela Micallef. Attenda l-Iskola tas-Sorijiet Karmelitani u l-Iskola Primarja f'Ta' Kerċem u wara l-Iskola Sekondarja *Ninu Cremona* fil-Belt Victoria. F'Settembru 1978 beda l-formazzjoni għas-sacerdozju fis-Seminarju tal-Qalb ta' Ġesù, u fis-sena intermedjarja (1982-1983) għamel xogħol ta' gwida fil-Katakombi ta' San Bastjan f'Ruma. Ġie ordnat sacerdot fit-28 ta' Ġunju 1986.

Dun Lino hadem fil-qasam edukattiv fis-Seminarju Minuri ta' Ghawdex u matul dawn is-snin għalliem diversi suġġetti u kien jagħmel parti mit-tmexxija tal-istess skola. Għal xi żmien kien responsabbli miż-żgħażaġh fil-Parroċċa f'Ta' Kerċem, kif ukoll kien direttur spiritwali tal-Għaqda Mużikali *San Ġirgor* f'Ta' Kerċem, li jista' jitqies b'wiehed mill-fundaturi tagħha.


Fis-17 ta' Settembru 2007, l-Isqof ta' Ghawdex Mons. Mario Grech hatar lil Dun Lino bħala t-tmien Kappillan tal-Parroċċa tal-Qalb Ġesù, il-Fontana. F'ittra datata 14 ta' Novembru 2007, l-Isqof, bħala Dekan tal-Kolleggjata ta' San Ġorġ, wera x-xewqa li Dun Lino jingħaqad mal-Kapitlu Ġorġjan, liema xewqa giet approvata mill-istess Kapitlu. Ha l-pussess ta' Kanonku Onorarju nhar il-Ħadd 18 ta' Novembru qabel ha l-pussess ta' Kappillan tal-Fontana. Għal dawn il-festi kellhom jiehdu sehem il-Banda *San Ġirgor* u l-Banda *Cittadina La Stella*, imma b'xorti hażina ġew imħassra minhabba l-maltemp.

Għalkemm wera heġġa kbira għall-gid tal-parruċċani, kif ukoll għall-hidma pastorali, Dun Lino kellu jirriżenja minn kappillan b'mod uffiċjali f'Novembru 2008 minhabba raġunijiet ta' saħħa. Minkejja l-mard tiegħu, hu baqa' jxerred kull fejn kien spiritu ta' ottimizmu Nisrani.

Inghaqad mal-Ħallieq nhar il-Ġimgħa 3 ta' Frar 2017. Il-Funeral tiegħu sar l-ghada fil-Parroċċa Ta' Kerċem. Il-ġisem mejjet ta' Dun Lino kien espost għall-qima u t-talb tal-poplu fil-Każin tal-Għaqda Mużikali *San Ġirgor*. Għall-ħabta tas-2.00pm beda korteo lejn il-krisja parrokkjali bis-sehem tal-Banda msemija. Il-Kappillan Dun Brian Mejlak mexxa t-talba tal-Għasar, filwaqt li l-quddiesa *praesente cadavere* tmexxiet mill-Isqof Mario Grech.

## Mons. Giovanni Bosco Gauci (1938-2017),

## Arċidjaknu tal-Katidral u eks-Vigarju Ġenerali tad-Djoċesi ta' Ghawdex



Pontifiċja *Gregoriana* u fl-Univerisità Pontifiċja tal-Lateran imnejn kiseb id-Dottorat fit-Teologija u Liċenzjat fid-Dritt rispettivament. Bejn l-1961 u l-1964, Dun Ġwann kien residenti fil-Kulleġġ Nepomuċenu.

Post l-uffiċċji li okkupa fid-Djoċesi, Dun Ġwann kien Vigarju Ġenerali bejn l-1998 u l-2015 taħt żewġ Isqfijiet, Mons. Nikol Ġ. Cauchi u Mons. Mario Grech; kien ukoll Kanonku tal-Kapitlu tal-Katidral sa mill-1967, fejn serva bħala Teologu, Dekan u mbagħaċ Arċidjaknu; Rettur tal-knisja ta' Savina (1980-2017); Lekċerer fis-Seminarju Maġġuri (1964-2011); Imħallef u mbagħad Vigarju Ġudizzjali fit-Tribunal Ekkleżjastiku ta' Ghawdex (1968-1993); u Kunsillier tal-Moviment

Tard is-Sibt 29 ta' April 2017 thabbret il-mewt ta' Mons. Giovanni Bosco Gauci, Arċidjaknu tal-Kapitlu tal-Katidral u Rettur tal-knisja ta' Savina.

Mons. Giovanni Bosco Gauci twieled il-Belt Victoria fil-21 ta' Frar 1938. Tgħammed l-ghada fil-knisja parrokkjali ta' San Ġorġ mill-Arċipriet Alfons Maria Hili u nġhata l-isem ta' Giovanni, Mikiel, Ġużeppi u Ġorġ. Ta' min jghid ukoll li Dun Ġwann kien tewmi ma' oħtu li wkoll tgħammedet fl-istess ġurnata bl-isem ta' Maria, Josepha, Antonia, Georgia. Irċieva s-sagrament tal-Konfirmazzjoni fl-istess knisja parrokkjali nhar l-24 ta' Mejju 1945.

Hu ġie ordnat sacerdot mill-Isqof Ġużeppi Pace fil-Katidral tal-Assunta nhar it-18 ta' Marzu 1961. Minbarra l-istudji tiegħu fis-Seminarju ta' Ghawdex bejn l-1957 u l-1964, Dun Ġwann kompla jistudja Ruma, kemm bħala seminarista fis-Seminarju Franciż u kemm fl-Univerisità

ta' Kana. Sakemm saħħtu ppermettietlu, sa ftit jiem qabel mewtu, Dun Ġwann baqa' joffri l-ministeru sacerdotali u pastorali tiegħu fil-knisja ta' Savina bħala Rettur u bħala konfessur.

Lil Mons. Gauci konna narawh ta' spiss għall-festi ta' San Ġorġ Martri, kemm fis-solennità liturgika tat-23 ta' April u kemm f'dawk li jiġu ċelebrati f'Lulju. Ta' kull sena kien jassisti mal-Kapitlu Katidrali waqt l-Ewwel Għasar wara t-Translazzjoni Pontifikali, kif ukoll għall-Pontifikal tal-Ħadd filgħodu.


Il-Funeral tiegħu sar nhar it-Tlieta 2 ta' Mejju 2017, fil-Katidral tal-Assunta. Il-fdalijiet kienu esposti għall-qima u t-talb fil-knisja ta' Savina, il-Belt Victoria. Fil-5.00pm sar talb fl-istess knisja mill-Kapitlu tal-Katidral u dritt wara telaq korteo funebri bil-fdalijiet tiegħu lejn il-Katidral fejn saret quddiesa funebri mill-Isqof Mons. Mario Grech.

*Agħtihom, o Mulej, il-mistrieħ ta' dejjem.*



## APPREZZAMENT

## Ġorġ Gauci (1926-2016), il-mastrudaxxa b'rabta mal-Parroċċa ta' San Ġorġ Dun Geoffrey George Attard



Kburi bis-salib tal-Bażilika maħdum minnu,  
qabel ma tlella f'postu, fil-5 ta' Ottubru 1958.

Ġorġ Gauci, maghruf fostna r-Rabtin u fost dawk li kienu jafuh sempliciment bhala *Ġorġ ta' Frallillu*, twieled ir-Rabat, Ghawdex nhar it-23 ta' Mejju 1926, iben Wiġi Gauci u Marija Tabone, it-tielet minn hames ulied. Trabba fil-qalba ta' beltna u sa minn ċkunitu kellu mhabba speċjali lejn il-Knisja bhala d-dar ta' Alla.

Il-Bażilika ta' San Ġorġ, li nistghu nġhidu li kienet il-mimmi ta' ġhajnejh, kienet, kif stqarr l-Arċipriet Mons. Joseph Curmi fl-omelija tal-Funeral, "it-tieni dar tiegħu".

Ġorġ iżzewweġ lil Vitorin Vassallo nhar is-7 ta' Ottubru 1962. Dakinhar, it-tribuna tal-Bażilika kienet ghadha mhijjex imsaqqfa u kienu biss f'posthom l-erba' zokklaturi li fuqhom tqiegħdu l-erba' kolonni tal-imsemmija tribuna. Ġorġ u Vitorin kellhom tliet ulied: Louis (1963), Marlene (1966) u Ġorġ (1973).

Sa minn ċkunitu, Ġorġ kellu namra ġhax-xogħol finjam, ġhalkemm nistghu nġhidu li kien imidd idejeh ġhal kollox. Hu beda jahdem bhala mastrudaxxa ma' Emanuel Sacco – missier il-Kan. Ġużep Sacco – u miegħu qatta' l-isbah hamsa u ghoxrin sena. Wara li halla lil Sacco, Ġorġ qatta' xi snin jahdem ġhal rasu f'hanut li kellu fi Triq Sant'Ursola, ir-Rabat. Aktar tard hu dahal mastrudaxxa mal-Gvern.

Ġorġ qatta' bosta snin sagristan tal-knisja ta' San Ġużep. Lil Ġorġ nistghu nqisuh ukoll benefattur tal-knisja ta' San Ġakbu. Hu kien jiffrekwenta b'mod regolari din il-knisja fi Pjazza t-Tokk – illum: Pjazza Indipendenza – u r-Rettur tal-knisja Mons. Ġużep Farrugia kien iqabdu biex ta' kull sena jzejjen il-knisja ġhall-festa titulari tal-Appostlu San Ġakbu li tiġi ċelebrata fix-xahar ta' Lulju.

Ġorġ kien involut fit-tħammil tal-art biex setgħu jinbnew in-navi tal-knisja parrokkjali ta' San Ġorġ. Kien involut ukoll fit-tqegħid tat-taraġ taz-zuntier li minnu wiehed jitla' sabiex jidhol mill-bieb ewlieni tal-Bażilika. Ġorġ wahhal il-ġieġ tat-twieqi l-ġodda tal-Bażilika. Nistghu nġhidu li kien l-id il-leminija tal-Arċipriet Mikiel Cefai f'dik li kienet hidma artistika fi hdan il-Bażilika ta' San Ġorġ. Fil-fatt kien hu wkoll li meta San Ġorġ sar Bażilika, hadem is-salib tal-Bażilika li għadu sal-lum izejjen il-faċċata tal-knisja.


Ma nistghux ma nsemmux ix-xogħol importanti li wettaq Ġorġ hekk kif wara li ntemmet it-Tieni Gwerra, l-iskultur Ġużè Galea mir-Rabat ta' Malta, haċem fuq it-tqegħid tal-pasta fis-saqaf.

Ġorġ jibqa' l-aktar maghruf ġhall-bradella artistika li fuqha tintrama l-istatwa titulari ta' San Ġorġ, li hadimha fis-sena 1967. Ghalkemm kienet lesta f'dik is-sena, kien fl-1996 li tlestiet it-tieni fazi ta' dekorazzjoni tal-bronż fuq il-bankun u l-bradella. Id-disinn tad-dekorazzjoni kien sar mill-mibki Giuseppe Galea, u giet immudellata mill-Kav. Pawlu Camilleri Cauchi u mahruġa fil-bronż minn Joseph Chetcuti, meġħjun minn Anthony Xuereb. Dan kien xogħol li sar bil-hidma ta' Mons. Anton Grech Vella li kien Teżorier tal-Kapitlu ta' San Ġorġ.

Ġorġ Gauci miet wara marda qasira nhar it-28 ta' Diċembru 2016 fl-età ta' disġin sena. Il-Funeral kien ippresedut mill-Arċipriet Mons. Joseph Curmi nhar il-Ġimġha 30 ta' Diċembru fil-Bażilika ta' San Ġorġ. L-Arċipriet fl-omelija tiegħu semma wkoll il-kwalitajiet sbieh ta' Ġorġ mhux biss fir-rigward tal-imhabba tiegħu lejn it-tempju ta' Alla li tant hadem biex izejjen, imma wkoll fil-ġentilezza u l-valuri sbieh Insara li haddan matul hajtu.

*Aġhtih, o Mulej, il-mistrieħ ta' dejjem.*

*Hajr lill-Familja Gauci għar-ritratti.*



Maġenb il-Bradella ta' San Ġorġ fl-1997. F'dawk iż-zminijiet, il-Bradella, meta ma tkunx armata fil-Bażilika mal-istatwa f'jiem ta' festa, kienet tinżamm quddiem l-Uffiċċju Parrokkjali.



## Anniversarji Presbiterali

### Ħamsa u sittin anniversarju presbiterali

**MONS. SAVER CALLEJA, PRIMICERJU TAL-KOLLEGGJATA**

Mons. Saver Calleja twieled il-Belt Victoria fl-21 ta' Lulju 1926, minn Luigi u Maria Dolora mwielda Sammut, u gie mghammed fil-knisja parrokkjali ta' San Ġorġ. Wara l-istudji tiegħu fl-Iskola Primarja tal-Gven u fil-Liċew ta' Ghawdex, fl-1945 hu daħal fis-Seminarju ta' Ghawdex, fejn għame tliet snin ta' studji fil-Filosofija. Imbagħad fl-1948 mar kompla bil-formazzjoni tiegħu għas-saċerdozju fil-Kulleġġ Franciż f'Ruma fejn għamel l-istudji tiegħu fit-Teoloġija fl-Università Pontifiċja *Gregoriana*.


Dun Saver gie ordnat saċerdot fil-knisja ta' San Ġakbu fil-Belt Victoria nhar it-8 ta' Marzu 1952; miegħu kien hemm saċerdot ieħor mill-Parroċċa ta' San Ġorġ, Dun Ġuzepp Mercieca, li iktar tard sar Rettur tas-Seminarju ta' Ghawdex u eventwalment Arcisqof ta' Malta. Dun Saver iċċelebra l-Ewwel Quddiesa Solenni tiegħu fil-knisja parrokkjali ta' San Ġorġ nhar l-20 ta' April 1952, fejn il-prietka kien għamilha Patri Ġuzepp Delia s.j. Fl-1953 hu rċieva l-Liċenzjat fit-Teoloġija mill-Università Gregorjana.

Sa minn wara l-ordinazzjoni presbiterali, Dun Saver ta servizz għal diversi snin bħala għalliem. Bejn l-1953 u l-1966 għalliem il-Franciż fis-Seminarju ta' Ghawdex, u wara kompla jgħalliem dan is-sugġett flimkien mar-Reliġjon fl-Iskola Sekondarja tal-Bniet *Agius de Soldanis* fil-Belt Victoria fejn dam sal-1978. Għal tliet snin kien ukoll jicċelebra l-Quddiesa ta' kuljum għall-komunità tas-Sorijiet tal-Karità fil-Konservatorju tal-Isqof, ir-Rabat.

Mons. Calleja dejjem offra s-servizzi tiegħu fil-Parroċċa ta' San Ġorġ, speċjalment bid-disponibbiltà tiegħu bħala konfessur fis-sagrament tal-Qrar. Għal bosta snin hu kien jicċelebra l-Quddiesa tat-8.00am ta' nhar ta' Hadd, kif ukoll tal-ewwel matul il-gimgha.


Fl-1976, hu kien wiehed mill-karoneċi l-godda magħzula mill-Isqof Nikol Ġ. Cauchi biex jiffurmaw il-Kapitlu għid tal-Kollegġjata ta' San Ġorġ. Wara bosta snin bħala Penitenzier ta' dan il-Kapitlu, fl-Lulju 2009 gie mahtar Primicerju, il-hames l-oghla dinjità li ggorr magħha t-titlu ta' Monsinjur *Cappellano di Sua Santità*.

Illum il-gurnata, Mons. Calleja ma għadux iqaddes il-quddiesa tal-ewwel fost il-gimgha minhabba raguni ta' sahha, u jgħix irtirat ma' familja li tiehu hsiebu fin-Nadur. Minkejja dan, ta' kuljum jigi jqaddes privatament f'wahda mis-sagristiji tal-Bażilika ta' San Ġorġ.



### Sittin anniversarju presbiterali

**IL-KAN. MAĠĠ JOSEPH A. BORG**




Dun Ġuzepp twieled fis-16 ta' Marzu 1933 fil-Belt Victoria, u tghammed jumejn wara fil-knisja parrokkjali ta' San Ġorġ. Ħa l-ewwel edukazzjoni fl-Iskola Primarja tal-Gvern fil-Belt Victoria, u fl-1943 daħal is-Seminarju Minuri ta' Ghawdex, minn fejn fl-1950 għadda għas-Seminarju Maġġuri. Gie ordnat saċerdot fis-6 ta' April 1957, fil-Katidral tal-Assunta, mill-Isqof Mons. Ġuzeppi Pace, u ċċelebra l-Ewwel Quddiesa Solenni fil-Bażilika ta' San Ġorġ fl-14 ta' Lulju tal-istess sena. Il-prietka tal-okkazzjoni kienet saret minn Mons. Emanuel Mercieca, li iktar tard sar l-ewwel Arcipriet tal-Kollegġjata Ġorgjana.

Beda l-hidma pastorali tiegħu bħala Viċi-Parroku tar-Rabat, fejn dam sal-1964, u kien ukoll responsabbli mill-Puriċissjoni tal-Gimgha l-Kbira. Wara, halla Malta biex jagħmel hidma pastorali fl-Arcidjoċesi Kanadiza ta' Toronto. Fl-1969 daħal fl-Armata Kanadiza biex iwettaq il-missjoni speċjali ta' Kappillan Militari Kattoliku. Hawn qeda dmiru f'bosta bażijiet, fosthom Trenton, Comox, Kingston, Downs-view u Summerside. Għadda wkoll sitt xhur mal-Ġnus Magħquda f'Ċipru. Fl-1979 gie promoss għall-grad ta' Maġġur fi hdan l-Armata.

Fit-13 ta' Lulju 1977, l-Isqof Mons. Nikol Ġ. Cauchi hatru l-ewwel membru onorarju tal-Kollegġjata ta' San Ġorġ, fejn meta gie lura Ghawdex wara li rtira mis-servizz fl-1988, sar Kanonku effettiv fl-1990. Fost hidmiet ohra pastorali u l-kontribut tiegħu fil-kant liturgiku, kull sena baqa' jwettaq hidma pastorali f'parroċċa f'Milan.

Illum il-gurnata Dun Ġuzepp iqaddes ta' kuljum fil-Bażilika ta' San Ġorġ u jagħti l-kontribut sħiħ tiegħu bħala membru tal-Kapitlu Ġorgjan.


**IL-KAN. GEORGE DEBRINCAT**


Dun Ġorġ twieled fid-19 ta' Frar 1934 fil-Belt Victoria, u tghammed fil-knisja parrokkjali ta' San Ġorġ. Beda l-edukazzjoni tiegħu għand is-Sorijiet Frangiskani tal-Qalb ta' Ġesù, fil-Belt Victoria, u mbagħad kompli fl-Iskola Primarja tal-Gvern u fis-Seminarju tal-Qalb ta' Ġesù. Ġie ordnat saċerdot fis-6 ta' April 1957 fil-Katidral tal-Assunta mill-Isqof Mons. Ġużepi Pace, u ċcelebra l-Ewwel Quddiesa Solenni fil-Bażilika ta' San Ġorġ fit-12 ta' Mejju, fejn il-prietka saret mill-Arċipriet ta' dak iż-żmien Mons. Mikiel Cefai.

Wara l-ordinazzjoni tiegħu, ha f'idejha il-hidma ta' Sagristan Maġġur fil-Parroċċa ta' San Ġorġ. F'Awwissu 1962 telaq lejn l-Istati Uniti tal-Amerika, fejn kien Vici-Parroku f'bosta parroċċi fl-Arċidjoċesi ta' Los Angeles, Kalifornja. Għal bosta snin hadem fit-Tribunal Ekkleżjastiku ta' dik id-djoċesi. Wara tmien snin Vici-Parroku ta' Our Lady of Lourdes, f'April 1986 sar Kappillan ta' dik il-parroċċa, fejn baqa' sas-sena 2000.

Fil-1998 ġie mahtur membru onorarju ta' Kollegġjata ta' San Ġorġ, u fil-2001 effettiv, fejn mill-ewwel reġa' involva ruħu bis-sħiħ fil-hidma pastorali, l-aktar bl-ghajnuna li ta fil-Fratellanza tal-Kurċifiss u oqsma oħra amministrattivi. Ta' kull sena jgħaddi xi xhur jgħix fil-Parroċċa tas-Santissmu Redentur, f'Montrose, Los Angeles.

**MONS. ĠWANN MERCIECA, PENIENZIER**



Dun Ġwann twieled fit-22 ta' Diċembru 1932, fil-Belt Victoria, u ġie mghammed fil-Bażilika ta' San Ġorġ. Wara li rċieva l-ewwel edukazzjoni f'belt twelidu mill-1952 sal-1957, għamel l-istudji tat-Teologija f'Ruma, minn fejn ġab il-Bacellerat. Ġie ordnat saċerdot fl-20 ta' Jannar 1957 u ċcelebra l-Ewwel Quddiesa Solenni fil-Bażilika ta' San Ġorġ nhar is-17 ta' Frar. Il-prietka kienet saret minn huh Dun Ġużep Mercieca, li għal tletin sena sħaħ kien Arċisqof Metropolita tal-Arċidjoċesi ta' Malta.

Barra li wettaq il-ministeru ta' direttur spiritwali fl-iskejjel primarji u sekondarji tal-Gvern, hu kien membru ta' diversi għaqdiet u kummissjonijiet fi hdan id-Djoċesi, fosthom il-Kummissjoni Kateketika ta' Ghawdex.

Hu kien wiehed mill-ewwel membri tal-Kollegġjata li l-Isqof Mons. Nikol Ġ. Cauchi waqqaf fil-Bażilika ta' Ġorġ fl-1976.

Nhar l-24 ta' Diċembru 2016, l-Isqof ta' Ghawdex Mons. Mario Grech hatru Monsinjur Onorarju fil-Kapitlu tal-Katidral tal-Assunta ta' Ghawdex.

F'dawn l-aħħar xhur saħhet Dun Ġwann marret lura. Fil-fatt, il-quddiesa ta' radd il-hajr fl-gheluq tas-sittin anniversarju saċerdotali saret fl-Isptar Ġenerali ta' Ghawdex fejn kien jinsab rikoverat, bis-sehem tal-Arċipriet Mons. Joseph Curmi u Dun Joseph Mercieca flimkien mal-familjari tiegħu. Bhalissa Dun Ġwann hu rikoverat fid-Dar għall-Anzjani tas-Sorijiet Dumnikani fil-Belt Victoria.

**Famsa u għoxrin ann versarju presbiterali**
**DUN JOHN VELLA**


Dun John ġie ordnat saċerdot nhar is-27 ta' Ġunju 1992 mill-Isqof ta' Ghawdex Mons. Nikol Ġ. Cauchi u ċcelebra l-Ewwel Quddiesa Solenni tiegħu nhar il-Hadd 12 ta' Lulju flimkien mal-Kapitlu u l-Presbiterju Parrokkjali. Komplu l-istudji tiegħu fejn kiseb il-Masters *fl-Counselling* u l-Psikjatrija li ilu jipprattika għal dawn l-aħħar tnax-il sena. Huwa ġie mħarreg għall-konsulenza kontra l-alkoħol u sustanzi abbużivi oħra. Hadem għal diversi snin fi-Centru ta' Riabilitazzjoni mid-Droga, kif ukoll issorvelja konsulenti oħra f'taqsimiet oħra fl-istess settur. Fil-preżent huwa l-Kap tas-Servizzi ta' Konsulenza fl-Università ta' Malta, u jgħalliem fl-istess Università. Dan l-aħħar għamel ir-riċerka tiegħu fil-Kulleġġ *Regent* ta' Londra dwar *Shadow Integration and the Psychotherapist* fejn f'Mejju 2016 kiseb id-Dottorat fl-Psikologija.





## Mid-Djarju Parrokkjali

KRONAKA TAL-PARROĊĊA

Jannar - April 2017

*Andrew Formosa*

✉ andrew.formosa@gmail.com



### » 1 ta' Jannar

**11.00am:** L-E.T. Mons. Mario Grech, Isqof ta' Għawdex u Dekan tal-Kollegġjata Ġorġjana, mexxa Pontifikal Solenni tal-Ewwel tas-Sena fis-Solennità ta' Omm Alla.

### » 7 ta' Jannar

**07.00pm:** L-Arċipriet Mons. Joseph Curmi mexxa laqgħa għal dawk kollha involuti fir-Radju tal-Parroċċa *Lehen il-Belt Victoria* fiċ-Ċentru Parrokkjali.

Tqassam il-Kalendarju Parrokkjali 2017, din is-sena b'tema Marjana fl-okkażjoni tal-mitt sena mid-dehriet tal-Madonna ta' Fatima. Fil-faċċata deher ritratt tal-pellegrinaġġ parrokkjali bl-istatwa tal-Madonna ta' Fatima lejn il-Katidral; fuq ġewwa, diversi kwadri u statwi Marjani li jinsabu fil-Bażilika.

### » 8 ta' Jannar

**11.00am:** L-Arċipriet mexxa Konċelebrazzjoni konventwali fis-Solennità tal-Epifanija, li fiha saret it-Thabbira tal-Festi Liturġiċi tas-sena.

### » 18 ta' Jannar

**05.30pm:** L-Arċipriet mexxa laqgħa għal-letturi, l-animaturi u l-kanturi, fiċ-Ċentru Parrokkjali.

### » 19 ta' Jannar

**04.30 u 05.30pm:** L-Arċipriet mexxa laqgħat għall-ġenituri tat-tfal tal-Ewwel Tqarbina u l-Grizma tal-Isqof, bit-tema: "X'se jgħidu wliedna dwarna?", fiċ-Ċentru Parrokkjali.

**07.00pm:** L-Arċipriet mexxa laqgħa għal dawk involuti fil-Purċissjoni tal-Ġimgha l-Kbira, fiċ-Ċentru Parrokkjali.

### » 20 ta' Jannar

**05.30pm:** L-Arċipriet mexxa laqgħa għal dawk kollha li jnaddfu l-Bażilika u ċ-Ċentru Parrokkjali, fiċ-Ċentru Parrokkjali.

### » 26 ta' Jannar

**06.30pm:** L-Arċipriet mexxa l-ewwel laqgħa għall-Kunsill Pastoral Parrokkjali magħżul minnu, fl-Awla Kapitulari.

### » 28-29 ta' Jannar

Fil-quddies kollu tas-Sibt filgħaxija u l-Hadd fil-Bażilika, saret il-Ġabra għall-Art Imqaddsa mill-Patrijiet Franġiskani Minuri.

### » 31 ta' Jannar

**03.45pm:** L-Arċipriet żar it-tfal tad-duttrina fiċ-Ċentru Pastoral Ragħaj it-Tajjeb, Taċ-Ċawla, u wara l-katekiżmu mexxa l-quddies f'dik il-knisja.

### » 2 ta' Frar

**05.45pm:** Iċ-ċelebrazzjoni tal-festa tal-Prezentazzjoni tal-Mulej bdiet minn fuq iż-zuntier tal-knisja ta' San Gakbu, u wara purċissjoni qasira mal-miġemgħa lejn il-Bażilika, fejn fis-6.00pm l-Arċipriet mexxa Konċelebrazzjoni li għaliha kienu mistiedna speċjali dawk kollha li jgħinu u jaqdu fil-knisja.

### » 8-10 ta' Frar

**06.00pm:** Mons. Ġużeppi Farrugia mexxa l-quddies tat-Tridu bi tnejn għall-festa parrokkjali ta' Lourdes.

### » 11 ta' Frar

**04.00pm:** L-Arċipriet flimkien mal-poplu mxew minn Pjazza San Ġorġ sad-Dar *Sant'Anna* fl-Isptar Ġenerali ta' Għawdex, li fiha ntqal ir-Rużarju Mqaddes. Dritt wara, hu mexxa quddies għar-residenti tad-dar.

**06.00pm:** L-Arċipriet mexxa Konċelebrazzjoni solenni fil-festa parrokkjali tal-Madonna ta' Lourdes, u wara, purċissjoni bl-istatwa taqgħa madwar it-toroq tal-Bażilika.

### » 23 ta' Frar

**06.30pm:** Inżammet laqgħa oħra tal-Kunsill Pastoral Parrokkjali, fl-Awla Kapitulari.

### » 1 ta' Marzu

**08.45am:** Mill-ewwel ġurnata tar-Randan, beda jsir it-Tifhir ta' Sbiħ il-Jum ta' kuljum flimkien mal-poplu fil-Bażilika.

**05.45pm:** Iċ-ċelebrazzjoni tal-Erbgħa tar-Rmied bdiet b'mixja penitenzjali miz-zuntier ta' San Gakbu għall-Bażilika, fejn fis-6.00pm l-Arċipriet mexxa Konċelebrazzjoni solenni li fiha sar ir-Rit Solenni tar-Rmied. Mal-bidu tar-Randan, fuq il-Pagna ta' Facebook tal-Parroċċa xxandar fl-imat ta' stedina mill-Arċipriet għaċ-ċelebrazzjonijiet tar-Randan u l-Ġimgha Mqaddsa, li ntlaga' tajjeb immens minn dawk kollha li rawh u għamlu *share* tiegħu.

### » 2 ta' Marzu

**05.30pm:** Il-grupp tal-kandidati tal-Konfirmazzjoni tal-Parroċċa kellu żjara fis-Seminarju Maġġuri, fejn sar il-hom spjega tal-ħajja fis-Seminarju u ġew imdawra mis-seminaristi.

**05.45pm:** F'kull jum tar-Randan saret il-Via Crucis fil-Bażilika.

### » 3 ta' Marzu

**07.30pm:** Dun Joseph Mercieca mexxa l-*Lectio Divina* fil-Kappella ta' Ġesù u Marija. Dawn il-laqgħat bi-tifsir tal-Vanġelu tal-Hadd baqgħu jsiru fil-Ġimghat kollha tar-Randan. Fl-istess Kappella, matul ir-Randan kollu, tħalla l-Lezzjonarju fuq leġġu għal dawk li riedu jaqraw u jirriflettu fuq is-siltiet tal-Liturġija tal-Kelma tal-ġurnata.

### » 4 ta' Marzu

**07.00pm:** Dun Richard N. Farrugia mexxa Seminar parrokkjali bit-tema "Il-Kriterji għall-Applikazzjoni ta' Kapitlu VIII tal-Eżortazzjoni tal-Papa Franġisku *Il-Ferħ tal-Imħabba*", fl-Awla Mons. Giuseppe Farrugia.

### » 5 ta' Marzu

**10.00am:** L-Arċipriet mexxa l-Quddies tal-Komunità għall-familji Ġorġjani, li hu għażilha bħala l-quddies tiegħu f'Jum il-Mulej. Tul din il-quddies, bdiet tinżamm ukoll l-ispeġja tal-Vanġelu għat-tfal mill-katekisti, li għal-Liturġija tal-Kelma sal-Offertorju kienu jitilghu fid-Dar Parrokkjali. Fl-istess waqt, ingħata wkoll servizz ta' *baby sitting* fid-Dar Parrokkjali. F'din il-mixja tal-Hdud tar-Randan, fl-omelija saret katekezi tal-Vanġeli 'Batteżimali' li toffri l-Liturġija ta' dan iż-żmien għas-Sena A.

**04.30pm:** Fil-Hdud kollha tar-Randan sar il-kant solenni tal-Ġhasar mill-Kapitlu u l-kleru flimkien mal-poplu.

**07.00pm:** Fil-Hdud kollha tar-Randan sa Hadd il-Ġħid, l-Arċipriet mexxa hu l-aħħar quddies tal-ġurnata mmirata b'mod speċjali għall-adolexxenti u ż-żgħirażgħir, u animata minn kantanti differenti. It-tema ta' dir il-mixja kienet *Breakaway*.

### » 6-9 ta' Marzu

**07.30pm:** Mons. Joseph Sultana, Arċipriet tal-Parroċċa tal-Katidral, mexxa l-Eżerċizzi spiritwali għall-Miżżewġin, fil-Bażilika.

### » 11 ta' Marzu

**Filgħodu:** Dun Anthony Bajada mexxa nofstanhar irtir għall-abbatini f'Dar *Stella Maris*, iż-Żebbuġ.

### » 13-16 ta' Marzu

**04.15pm:** Dun Richard N. Farrugia mexxa l-Eżerċizzi spiritwali għal Kulhadd, fil-Bażilika.

**» 16 ta' Marzu**

**05.30pm:** Il-grupp tal-kandidati tal-Konfirmazzjoni tal-Parroċċa għamel żjara lis-Santwarju Nazzjonali Ta' Pinu, fejn sar mument ta' talb immexxi minn Dun Dominic M. Sultana.

**» 17-18 ta' Marzu**

Sar *Live-in* tar-Randar għall-Grupp tal-Adolexxenti ta' Forms 2-4, fid-Dar tas-Sorijiet Salesjani, Marsalforn.

**» 18 ta' Marzu**

**04.00pm:** Saret hargha għall-anzjani tal-Parroċċa madwar Għawdex li kienet tinkludi quddiesa fil-knisja arċipretali tal-Qala u *refreshments* fristorant. Din kienet l-ewwel inizjattiva ta' kull xahar li l-Parroċċa bdiet tiegħu għall-anzjani tagħha.

**» 26 ta' Marzu**

**08.00am:** Fethet l-iskeda sħiħa tar-Radju tal-Parroċċa *Lehen il-Belt Victoria*.

**» 31 ta' Marzu**

**05.00pm:** L-Arċipriet mexxa Seminar parrokjali bi tnejn għall-Ġimgħa Mqaddsa, fis-Sala tas-Seminarju Maġġuri tal-Qalb ta' Ġesù.

**» 31 ta' Marzu-2 ta' April**

Inżammmet fiera tal-kotba fiċ-Ċentru Parrokjali b'għażla wiesgħa ta' kotba li wiehed seta' jixri għal donazzjoni libera.

**» 31 ta' Marzu-6 ta' April**

**06.00pm:** Mons. Ġużepi Farrugia mexxa Quddiesa kantata bl-omelija tas-Settiena tad-Duluri.

**» 1 ta' April**

**08.00pm:** Ittella' fil-Bażilika kunċert mill-ensemble tal-Għaqda Karmelitani u l-Banda *Queen Victory* taż-Żurrieq.

**» 3-6 ta' April**

**4.15pm:** Id-Djaknu Michael Grima mexxa l-Eżerċizzi spiritwali għat-Tfal, fil-Bażilika.

**» 6 ta' April**

**08.00pm:** Inżamm fil-Bażilika l-Kunċert ta' Mużika Sagra mill-Banda Ċittadina *La Stella*, taht id-direzzjoni tas-Surmast Noel Beck.

**» 7-8 ta' April**

Sar *Live-in* tar-Randan għal-Grupp taż-Żgħażaġħ tas-Sixth Form, fid-Dar tas-Sorijiet Salesjani, Marsalforn.

**» 8 ta' April**

**07.45pm:** Patri Marcello Ghirlando OFM flimkien ma' Mario Caruana mexxew Ċelebrazzjoni ta' Fejqan fil-Bażilika, fejn kienu mistiedna b'mod speċjali l-partiċipanti kollha tal-Purċissjoni tal-Ġimgħa l-Kbira.

**» 9 ta' April**

**10.30am:** Fuq iz-zuntier ta' San Ġakbu sar it-Tberik tal-Friegħi tal-Palm u z-Żebbuġ mill-Arċipriet, mnejn imbagħad telqet purċissjoni għall-Bażilika. Hawn fil-11.00am hu mexxa l-Konċelebrazzjoni solenni ta' Hadd il-Palm.

**» 10 ta' April**

**06.00pm:** L-Arċipriet mexxa Konċelebrazzjoni solenni fil-knisja tal-Patrijiet Franġiskani Konventwali. Wara, sar pellegrinaġġ parrokjali bl-istatwa ta' Ġesù Redentur mill-istess knisja sal-Bażilika, fejn ingħatat il-Barka Ewkaristika mill-Arċipriet.

**» 11 ta' April**

**06.30pm:** L-Arċipriet mexxa Ċelebrazzjoni Penitenzjali li fiha ta l-Ewwel Qrara lit-tfal li kienu qed jitfejju għall-Ewwel Tqarbina.

**» 12 ta' April**

**07.30pm:** Saret il-Via Crucis fil-Bażilika, b'meditazzjonijiet imdawla minn temi moderni u animati b'kant, żfin u filmati. Fi tmiem iċ-ċelebrazzjoni l-Isqof ta l-Barka Ewkaristika.

**» 13 ta' April**

**05.00pm:** L-Arċipriet mexxa Konċelebrazzjoni solenni fit-Tifkira Solenni tal-Ikka ta' Mulej nhar Hamis ix-Xirka. Fi tmiem il-Quddiesa saret it-Translazzjoni Solenni tas-Santissmu Sagrament lejn l-Altar tar-Ripożizzjoni fejn inżamm għall-qima tal-fidili sal-Ġimgħa f'nofsinhar.

**07.00pm:** Bdiet hierġa l-Purċissjoni Penitenzjali u Devozzjonali tal-Ġimgħa l-Kbira mill-Bażilika. Hadu sehem il-Banda Ċittadina *La Stella*, il-Kor *Laudate Pueri*, il-Banda *Konti Ruġġieru* tar-Rabat ta' Malta u l-*Scouts Group* tal-Marsa. Kemm il-funzjoni u kemm il-purċissjoni kienu mxandra dirett fuq l-istazzjon televiżiv nazzjonali *TVM 2*.

**» 14 ta' April**

**08.00am:** Il-Kapitlu u l-kleru oċelebraw il-Liturġija tas-Sigħat flimkien mal-poplu.

**09.00am:** Il-Fratellanza tas-Santissmu Kurċifiss organizzat iż-Żjajjar tas-Seba' Knejjes fil-Belt Victoria.

**10.00am:** Il-Grupp taż-Żgħażaġħ *23four* organizza l-Via Crucis fuq l-għolja Ta' Għammar.

**03.00pm:** L-Arċipriet mexxa l-Liturġija Solenni tal-Passjoni u l-Mewt tal-Mulej, li kienet tinkludi t-Thabbira tal-Passjoni tal-Mulej u l-Adorazzjoni tas-Salib Imqaddes.

**» 15 ta' April**

**08.00am:** Il-Kapitlu u l-kleru oċelebraw il-Liturġija tas-Sigħat flimkien mal-poplu.

**08.30pm:** L-Arċipriet mexxa l-Liturġija tal-Lejl Qaddis tal-Għid, li bdiet minn fuq iz-zuntier tal-Bażilika bil-Mixegħla tal-Blandun. Waqt din il-liturġija saret il-magħmudija ta' żewġ itriabi.

**» 16 ta' April**

**08.00am:** L-Isqof iċcelebra l-Quddiesa ta' nhar l-Għid fil-Bażilika.

**08.45am:** Inżammmet mat-toroq tal-Belt Victoria, bis-sehem tal-Banda Ċittadina *La Stella*, id-Dimostrazzjoni bl-istatwa ta' Kristu Rxox, issa lura minn xhur ta' restawr mill-istess artist tagħha l-Kav. Alfred Camilleri Cauchi.

**11.00am:** L-Arċipriet mexxa l-Konċelebrazzjoni ta' nhar l-Għid.

**» 17 ta' April**

**09.30am:** L-Arċipriet beda t-Tberik tal-Għid fid-djar tal-familji li baqa' sejjer sas-27 ta' Mejju, u li fost l-ohrajn kien jinkludi ġurnata fil-ġimgħa Malta fejn hu żar il-flats tal-istudenti universitarji.

**» 19 ta' April**

Saret hargha għall-anzjani f'Malta fejn żaru l-Belt Valletta, l-Isla u l-festa ta' San Girgor.

**» 20-22 ta' April**

**06.00pm:** Mons. Ġużepi Farrugia mexxa t-tliet ijiem tat-Tridu bi tnejn għall-festa liturġika ta' San Ġorġ, fejn fiha niseġ l-omeliji dwar il-Patrun tagħna. Fi tmiem il-quddiesa, tkanta l-Innu u ngħatat il-Barka Ewkaristika.

**» 23 ta' April**

**09.00am:** Fl-okkażjoni tas-sittin anniversarju tiegħu, il-Piccolo Gruppo di Cristo, f'pellegrinaġġ f'Għawdex bis-sehem ta' fuq mija u hamsin pellegrin, iċcelebra quddiesa ta' radd il-hajr fil-Bażilika li tmexxiet minn Mons. Pawlu Cardona, Vigarju Episkopali għall-Kleru.

**06.30pm:** L-Arċipriet mexxa l-Ewwel Ghasar Solenni fil-Vġili tas-Solennità ta' San Ġorġ.

**07.30pm:** Inżammmet il-Velja tal-Martirju fi Pjazza San Ġorġ bit-tema *Insemgħu l-Vanġelu b'ħajjtna*. Il-velja tmexxiet mill-Isqof Djoċesan u għaliha nharġet fil-bieb l-istatwa titulari ta' San Ġorġ.

**» 24 ta' April**

**8.00am:** Fis-solennità liturġika ta' San Ġorġ, ittrasferita mill-Hadd għat-Tnejn minhabba l-Ottava tal-Għid, sar il-kant tat-Tiffħ ta' Sbiħ il-Jum mill-Kapitlu Ġorġjan.

**06.30pm:** L-Arċipriet mexxa t-Tieni Ghasar Solenni.


**07.00pm:** L-Isqof mexxa l-Pontifikal Solenni ta' Jum San Ġorġ.

**» 27 ta' April**

**04.30 u 05.30pm:** L-Isqof iltaqa' mat-tfal tal-Ewwel Tqarbina u l-Grizma tal-Isqof, flimkien mal-ġenituri u l-parrini, fis-Sala Parrokjali.

**» 28 ta' April**

Saret ġita għall-anzjani f'Malta fl-okkażjoni tal-Valletta Green Festival.



**Mons. Anton Grech Vella** (1917-2008), Teżorier tal-Kapitlu Ġorġjan u Prokuratur tal-Bażilika ta' San Ġorġ, wiehed mill-akbar benefatturi li kellha l-Parroċċa Ġorġjana.

Il-kwadru, xogħol taż-żejt fuq it-tila tal-Kav. Pawlu Camilleri Cauchi fl-2017, b'qies ta' 183x122cm, ġie rregalat lill-Bażilika b'tifkira tiegħu minn Giuseppa Xerri, u illum jinsab imdendel fil-bokka tat-taraġ li jjeħu għas-Sala Parrokkjali.

*Il-ferħ tal-Festa qiegħed fil-mixja...*

Hejji ruhek  
għall-Festa ta' San Ġorġ f'Lulju  
billi int u l-familja tiegħek  
tattendu għad-


## DISA' HAMISIJIET TA' SAN ĠORĠ

Kull nhar ta' Hamis fil-Quddiesa  
tas-7.00pm  
bil-prietka minn  
Dun Simon M. Cachia



INSTALLAZZJONI  
TA' PANNELLI  
FOTOVOLTAJIĊI

1



RESTAWR  
TAL-FAĊĊATA,  
IL-ĠNUB U  
L-KOPPLA  
TAL-BAŻILIKA

2

3

RINNOVAZZJONI  
TAĊ-ĊENTRU U  
S-SALA PARROKKJALI



4

DAMASK  
TAL-PALMA  
GHALL-  
BAŻILIKA  
KOLLHA



SAN ĠORĠ għandu bżonnok